

### WERREJ

#### Bir-reqqa: Il-lingwa miktuba u mithaddta

- Ftit noti dwar l-ie 2
- Il-Malti, ir-rizorsi diġitali u t-traduzzjoni 4
- Bil-Kelma t-Tajba 8

#### Kelma b'kelma: It-terminoloġija

- Il-minuri: inneħhuhom, inċaqilquhom jew nittrasferuhom? 9
- Review vs revision 11
- Konfini (boundary) vs fruntiera (border) 14

#### Mill-ghatba 'l barra: Aspetti ohra

- Il-Malti u x-xandir: Intervista ma' Reno Bugeja 15
- Iz-żjara f' Malta bħala parti mill-VTS (Mejju 2013) 17
- Xi jmut mal-ilsna li jgħosfru? 20
- Ninu Cremona – traduttur u terminologu 22

**D**in l-ghaxar ħarġa tqarribna lejn l-ghaxar sena tal-Malti fl-UE u sservina ta' riflessjoni dwar din l-esperjenza storika.



Lil hinn mir-retorika vaga, żminijietna jimponulna li nistharrġu fejn mar tassew il-Malti f'dawn l-aħħar snin. In-natura *sui generis* tal-esperjenza Maltija sikwit tnissel kritika u oġġezzjonijiet għall-preżenza ta' lsienna fis-servizz lingwistiku tal-UE, u jista' jkun li l-missjoni lingwistika tagħna f'istituzzjoni politika hija wkoll li nuru biċ-ċar il-valur miżjud li trodd l-attività tagħna.

*l-aċċent* jaf ikun mezz biex lill-Malti nagħtuh valur funzjonali, u mmexxuh lill hinn mill-iskemi, xorta waħda essenzjali, tal-identità u d-demokrazija għal waħda li tikkwantifika l-eżiti konkreti. Xogħolna għalhekk għandu

jiggradwa mill-*gh* u l-*h*, konsonanti storiċi fanali tal-qedem ta' lsienna imma li sikwit jintużaw bħala l-pretesti għaž-żebliħ tal-Malti.

L-ortografija, kif naraw mill-artiklu ta' Mark Amaira u mill-kontribut regolari tal-Kunsill Nazzjonali tal-Ilsien Malti, hi essenzjali daqs il-knatan imqegħdin sewwa biex tibda tibni dar. Bħala tradutturi ta' kontenut politiku u legali, importanti li wiehed jara kif il-lingwa sejra tesprimi l-kunċett ġuridiku bl-aħjar mod. L-artikli dwar id-definizzjoni legali tal-moviment tal-minuri, id-differenza bejn konfini u fruntieri, u l-kunċetti ta' review u revision u kif jinġiebu fil-Malti, huma eżempji ta' dak li jhabbat wiċċu magħhom ta' kuljum it-traduttur.

Hidmietna rridu niġġustifikawha dejjem b'aktar konkretezza. Nistghu nsemmu, nagħtu każ, li l-baži dejta terminoloġika tal-IATE illum fiha mal-40,000 terminu bil-Malti. Anki f' Malta, hemm min qed ihabrek lejn għan bħal dan, bħalma jurina l-artiklu ta' Albert Gatt dwar il-korpus diġitali tal-ilsien Malti. U dan ix-xogħol jista' jiġi rreklammat bil-kuntatti li nagħmlu mal-partijiet interessati f' Malta, bħal fil-każ taż-żjara tal-Visiting Translator Scheme, li nsibu rendikont tal-aħħar waħda li saret f' Malta minn Louise Vella.

Artikli ohra li jmissu realtaziet konkreti huma l-intervista ta' Tony Gaffiero lill-Kap tal-Aħbarijiet tal-PBS dwar l-użu tal-Malti fix-xandir; u s-sensiela dwar tradutturi Maltin, fejn Ivan Said jagħtina bijografija ta' Ninu Cremona, u jiskopri aktar dwar inċident marbut mal-użu tal-Malti bejn it-traduttur uffiċjali tal-gvern u s-setgħat taż-żmien! Altru li jgħosfor il-Malti, anki jekk dejjem attenti, kif naraw mill-artiklu ta' Alan Delia dwar il-lingwi fil-periklu tal-estinzjoni u t-telf katastrofiku ta' għarfien u memorja uniċi!

Il-Bord Editorjali

## BIR-REQQA

Il-lingwa miktuba u mithaddta

## Ftit noti dwar l-ie

Mark Amaira

1. L-**ie**, għalkemm inqisuha vokali għaliha, fonoloġikament hi vokali **i** twila. F'termini sempliċi, fil-Malti l-hoss «i» jista' jinstema' bi tliet modi differenti:

**i** qasira eż: *mitt*,

**i** twila b'doża tal-konsonanti dghajfa

eż: *mit*, *jew*

**i** twila li hafna drabi tinkiteb b'**ie** eż: *miet*.

Qabel: jien *ridt*, inti *trid* u hu *ried*.

2. Billi s-sillaba f'kelma bl-**ie**, tkun is-sillaba acc̣centata (bl-enfasi fuqha), malli l-acc̣cent jimxi fuq sillaba oħra fl-istess kelma, il-vokali ta' din is-sillaba tiqsar; eż

<i>bieb</i>	<i>kienu</i>
<i>biebien</i>	<i>ma kienux</i>
<i>bibien</i>	<i>ma kinux</i>

Innota li l-acc̣cent tal-kelma monosillaba qed jimxi lejn tmiem il-kelma.

Xi eżempji oħrajn li jtilfu l-**ie** fin-negattiv jew fil-plural:

<i>jieqaf</i>	<i>ma jiqafx</i>
<i>jiftiehem</i>	<i>ma jiftihemx</i>
<i>miftiehem</i>	<i>miftehmin</i>

3. Billi l-**ie** hi vokali twila, nistghu nqabbluha sew mal-**a** twila, jiġifieri mal-vokali fil-verb tal-tielet forma *ħares* u mhux mal-vokali fil-verb tal-ewwel forma *ħareġ*.

Innota li niktbu:

<i>ried</i>	bħal	<i>sab</i>
<i>sabet</i>		<i>riedet</i>
<i>sabu</i>		<i>riedu</i>

u niktbu

<i>ridt</i>	bħal	<i>sibt</i>
<i>sibna</i>		<i>ridna</i>
<i>sibtu</i>		<i>ridtu</i>

u fuq il-mudell ta' 2. niktbu

<i>ried</i>	<i>ma riedx</i>
<i>riedet</i>	<i>ma riedetx, ma riditx</i>

Innota li l-**a** tiqsar fin-negattiv tal-eżempju mudell u li l-acc̣cent jimxi fuq is-sillaba tal-aħħar:

<i>sabet</i>	<i>ma sabitx</i>
--------------	------------------

4. Meta fi tmiem il-kelma nehmzu s-suffiss pronominali, ara x'jiġri:

jien	<i>nistenna</i>	
jien	<i>nistenniek</i>	<i>nistennieha</i>
jien	<i>ma nistenniekx</i>	<i>ma nistennihiex</i>

Innota li malli nehmzu s-suffiss [+ha] mal-verb, l-**a** fi tmiemu ssir **ie** filwaqt li fin-negattiv tal-verb bil-pronom, is-sillaba bl-**ie** tiqsar u l-acc̣cent jimxi lejn l-aħħar tal-kelma.

Eċċezzjoni għal dan hu każ bħal *kontra* għax jidher li z-zokk tiegħu hu «kontr+» jew «kontri+» peress li jieħu l-istess suffissi pronominali ta' *fi*, *bi*, u *għal*.

Għalhekk, billi flok *kontrieni* ngħidu *kontrija*

flok	<i>kontriek</i>	jehtigilna niktbu	<i>kontrik</i>
	<i>kontriena</i>	jehtigilna niktbu	<i>kontrina</i>
	<i>kontrichom</i>	jehtigilna niktbu	<i>kontrihom</i>

5. Aghmel differenza bejn il-verbi *nbigh* u *nbiegh*. L-ewwel wiehed hu verb attiv tal-ewwel forma fl-ewwel persuna singular imperfett, u l-iehor hu verb passiv tas-seba' forma fit-tielet persuna singular maskil perfett.

Aghmel differenza wkoll bejn il-verbi bis-suffissi *mexxini* u *mexxieni*. Fl-ewwel wiehed jinhemeż il-pronom [+ni] mal-verb fl-imperattiv «mexxi+», u fl-iehor il-pronom [+ni] jinhemeż mal-verb fit-tielet persuna singular maskil perfett «mexxa+».



6. Fejn jidhlu l-verbi bl-għerq shiħ, b'mod generali, l-**ie** nassoċjawha mal-forom b'vokali twila, jiġifieri:

a) it-tielet forma **KvKvK**, eż: hu *biegħed*, hi *bierket*, huma *miegħku*,

b) is-sitt forma **tKvKvK**, eż: hu *tqiegħed*, hi *twieldet*, huma *triegħdu*, u

ċ) id-disa' forma **KKvK** forma, eż: hu *swied*, hi *kriehet*, huma *bliehu*.

L-**ie** nassoċjawha mal-verbi dgħajfin neqsin, jiġifieri dawk il-verbi b'konsonanti dgħajfa fin-nofs tal-għerq, eż: hu *miet*, *biegħ*, hi *hietet*, huma *fiequ*.

Innota li f'dawn il-verbi l-**ie** tfeġġ biss fit-tielet persuni: huwa, hija u huma.

7. Fejn jidhlu n-nomi, l-**ie** nassoċjawha ħazin mal-hekk imsejha nomi verbali meta niktbu:

<i>qliegħ</i>	flok	<i>qligħ</i> , <i>uġigħ</i> , <i>smigħ</i>
<i>tinbieħ</i>	flok	<i>tinbiħ</i> , <i>tisbiħ</i> , <i>tiftix</i> , <i>tifsir</i>
	u allura	<i>tifqigħa</i> , <i>tingiža</i> , <i>tifsira</i>
<i>twessiegħ</i>	flok	<i>twessigħ</i> , <i>tberbiq</i> , <i>tkissir</i>

L-**ie** nassoċjawha tajjeb man-nomi verbali meta nħaddmu xi mudelli partikolari, eż: *waqfien*, *dewmien*, *telfien*, *sejbien* jew *il-mistrieħ*, *muftieħ*, *musbieħ*, *mohriet*.

8. L-**ie** tfeġġ ukoll fejn jidhol il-partiċipju attiv fis-singular maskil u femminil, iżda mhux fil-plural, minħabba l-istess raġuni ta' 2.

eż	<i>hieregħ</i> , <i>hierga</i> , <i>hergin</i>	<i>niežel</i> , <i>niezla</i> , <i>nežlin</i>
	<i>miexi</i> , <i>miexja</i> , <i>mexjin</i>	<i>sieket</i> , <i>siekta</i> , <i>sektin</i>
	<i>liebes</i> , <i>liebsa</i> , <i>lebsin</i>	<i>wieqaf</i> , <i>wieqfa</i> , <i>weqfin</i>

eż *mellies*, *nebbiexa*

Mark Amaira hu traduttur mal-Kummissjoni Ewropea

L-**ie** hi vokali twila li x'aktarx ġejja mill-**a** twila tal-Għarbi. Eż. hekk kif bl-Għarbi ngħidu **bâb**, bil-Malti ngħidu **bieb**.

Bhala regola, l-**ie** tiehu dejjem l-aċċent primarju u f'kelma nistgħu niktbu **ie** waħda biss.

Għal aktar informazzjoni, ara r-rokna Bil-Kelma t-Tajba, ta' l-aċċent ħarġa nru 8, paġna 6.

## Il-Malti, ir-riżorsi diġitali u t-traduzzjoni

Albert Gatt

Tul dawn l-aħħar ftit deċennji, l-istudju tal-lingwa beda jiehu xejra dejjem iżjed empirika. Ir-riżorsi diġitali għall-istudju tal-lingwa qed isiru dejjem iżjed ċentrali, kemm f'oqsma akkademiċi li l-għan tagħhom huwa li jifflu l-istruttura u l-funzjoni tal-lingwa minn lenti xjentifika, kif ukoll f'oqsma iżjed prattiċi, ngħidu aħna, it-traduzzjoni.

B'mod ġenerali, ir-riżorsi lingwistiċi diġitali jinkludu kwalunkwe għodda li tista' tiġi pproċessata fuq kompjuter, pereżempju lessiku jew dizżjunarju li jinsab online. Izda fost l-iżjed riżorsi fundamentali, hemm dak li jissejjaħ *korpus*.

### X'inhu korpus?

Korpus huwa kollezzjoni ta' testi (sew jekk huma miktuba, sew jekk huma traskrizzjonijiet ta' taħdit), ġeneralment ta' daqs pjuttost kbir, li wiehed jista' juża biex ifittex kliem jew frażijiet, kif ukoll sekwenzi ta' kategoriji grammatikali (pereżempju, sekwenzi differenti ffurmati minn aġġettiv u nom). Il-fatt li l-korpus huwa elettroniku jfisser li t-tfittxija ma ssirx bl-idejn, iżda permezz ta' programm –

mhux daqstant differenti mill-magni tat-tiftix li nużaw biex insibu l-paġni fuq l-internet – li bih jinkisbu riżultati f'temp ta' sekondi.

Fil-każ tal-Malti, f'dawn l-aħħar snin ġie żviluppat korpus imdaqqas, li huwa disponibbli mingħajr hlas fuq sit tal-internet. Dan l-iżvilupp huwa l-frott ta' hidma li sehhet fi hdan il-proġett MLRS (*Maltese Language Resource Server*), kollaborazzjoni bejn l-Istitut tal-Lingwistika u d-Dipartiment tas-Sistemi Intelligenti tal-Kompjuter fl-Università ta' Malta. Il-korpus, flimkien ma' riżorsi oħra, huwa aċċessibbli mill-indirizz <http://mlrs.research.um.edu.mt>

It-tfittxija fil-korpus tista' ssir mis-sit stess, kif jidher fl-immaġni ta' hawn taħt. Fil-fatt, hemm żewġ verżjonijiet tal-korpus.<sup>1</sup> L-ewwel verżjoni hija kollezzjoni ta' madwar 100 miljun kelma, meħuda minn diversi ġeneri; it-tieni verżjoni testendi l-ewwel verżjoni għal madwar 125 miljun kelma, u tinkludi annotazzjoni grammatikali, fejn kull kelma, numru jew simbolu f'test għandhom magħhom tabella li tindika l-kategorija grammatikali.

B'hekk, apparti d-differenza fid-daqs, it-tieni verżjoni toffri wkoll il-possibbiltà ta' tfittxija mhux biss ta' kliem u frażijiet speċifiċi, iżda wkoll ta' kategoriji (eż. nomi jew aġġettivi) u

Dijagramma 1. L-interfaċċa tal-korpus fuq is-sit

<sup>1</sup> Magħrufa bħala “MLRS V1.0” u “MLRS V2.0 Beta”; it-tnejn disponibbli mis-sit imsemmi fit-test.

sekwenzi ta' kategoriji. Il-korpus jinkludi testi minn diversi oqsma, kif jidher f'din it-tabella:

Qasam	Numru ta' tokens <sup>2</sup>
Stampa	68.800.000
Dibattiti Parlamentari	43.400.000
Letteratura u Kritika	375.000
Testi Akkademiċi	170.000
Testi Legali	4.800.000
Testi Reliġjużi	403.700
Taħditiet	18.000
Paġni mill-internet (inkluzi blogs u artikli mill-Wikipedia Maltija)	6.500.000
Testi oħra	123.000

**Tabella 1.** Il-kampjuni fit-tieni verżjoni tal-korpus

Il-fatt li l-korpus fih kampjuni minn oqsma differenti jfisser li tista' ssir tfittxija kemm fil-kollezzjoni shiha, kif ukoll f'generi partikolari.

Din il-faċilità tista' tkun utli ferm għal min huwa interessat fil-lingwaġġ użat f'kuntest speċifiku. Wara kollox, fejn jidhol l-użu, ma hemmx "lingwaġġ wiehed" iżda lingwaġġi differenti, li minkejja li għandhom l-istess bażi

grammatikali u (fors) lessikali, hemm differenzi sottili bejniethom, skont ir-regoli tal-generu u l-impatt tal-kuntest li fih tkun qed tintuża l-lingwa.

### U x'nambuh?

Bħala kelliema nattivi ta' lingwa, ġeneralment ikollna intuwiżżjonijiet pjuttost b'saħħithom dwar kif tintuża l-lingwa tagħna. B'hekk, pereżempju, huwa relattivament faċli li wiehed jiddetermina jekk sentenza hijiex grammatikali jew le. Iżda l-intuwiżżjoni mhux dejjem hija ta' min jafda fiha biss. Kif semmejna iżjed 'il fuq, il-lingwa tintuża f'oqsma differenti hafna minn xulxin u filwaqt li l-intuwiżżjonijiet tagħna jkun ssawru fil-kuntesti li fihom nithaddu u niktbu *aħna*, dan ma jfissirx li l-esperjenza tagħna tal-lingwa hija identika għal dik ta' haddiehor u tapplika għal kull qasam.

### Esplorazzjoni tat-tifsir: il-kliem 'zghir' u 'ċkejken'

Minflok ma nipprova nagħti stampa shiha tal-modi differenti kif jista' jintuża korpus (li huwa impossibbli fl-ispazju limitat ta' dan l-artiklu), nixtieq niehu eżempju ta' mistoqsija tipika li wiehed jista' jikseb twegiba pjuttost preċiża għaliha permezz ta' korpus, mistoqsija li għandha x'taqsam mat-tifsir tal-kliem:<sup>3</sup>

four query "zghir" returned 15,140 matches in 8,602 different texts (in 124,727,981 words [142,397 texts]; frequency: 121.38 instances per million words) [0.2]

Filename	Solution 1 to 50	Page 1 / 303
acad15	dawn il-proposti fuq esperjenza personali. Huwa jghid li meta kie	zghir h' kien jara hafna tfal daqs li għalkemm k'
aca044	ma' l-oħrajn favur gustizzja soċjali għal dinja ahjar. Mir- rahal	zghir ta' Hal Kirkop, il- proġett Conectando Mur
acad49	kummerċ alternattiv kien jixtruhom minghand koperattivi tal- bdiewa u jbigħuhom lil għadd	zghir ta' kunsumaturi li kellhom kuxjenza soċjali
acad49	mod organiku. Min- naha tagħha, il- koperattiva thallas lill- produttur	zghir li huwa msieheb magħha gimgha wara li jitgħabba l- vapur fil- port
acad50	33 % tal- voti. Għaldaqstant, vot ta' kontra minn grupp	zghir ta' pajjizi jista' jzomm milli tintlahaq il- maggoranza meħtieġa ( 85 %

**Dijagramma 2.** Parti mill-konkordanza għal *zghir*. Iċ-ċrieki ħomor juru l-holoq li permezz tagħhom jiġi aċċessat id-dokument shih li fih instabet kelma, jew inkella l-kuntest shih li fih instabet okkorrenza tal-kelma

<sup>2</sup> Il-kelma *token* tirreferi għal kwalunkwe sekwenza ta' simboli li għandha funzjoni unitarja f'test miktub, sew jekk hija kelma, numru, punteġġjatura jew simbolu ieħor.

<sup>3</sup> Is-sit tal-korpus jinkludi holqa għal dokument dettaljat li jiddeskrivi kif jistgħu jintużaw il-funzjonijiet tal-interfaċċa li qed niddeskrivu hawn. Ara: [http://mlrs.research.um.edu.mt/corpusquery/doc/mlrs\\_userdoc.pdf](http://mlrs.research.um.edu.mt/corpusquery/doc/mlrs_userdoc.pdf)

## X'differenza hemm bejn il-kliem 'zghir' u 'ckejkien'?

Mod tajjeb ta' kif niddistingwu t-tifsir ta' zewġ kelmiet – anke jekk, intuwittivament, huma qrib ħafna ta' xulxin – huwa billi nagħtu ħarsa lejn l-'imġiba' tagħhom, jew aħjar, bħalma ġieli nagħmlu fil-każ tan-nies, x'tip ta' kumpanija għandhom tendenza jinsabu fiha.

F'dan il-każ, dak li għandna bżonn nagħmlu huwa li nħarsu lejn il-kollokazzjonijiet ta' dawn il-kliem u nqabbluhom flimkien. B'mod ġenerali, kwalunkwe kelma li tinsab ta' spiss biswit kelma oħra tista' titqies bħala kollokazzjoni ta' dik il-kelma.

L-ewwel pass irid ikun li nagħmlu tfittxija għaz-zewġ kelmiet fil-korpus. Jekk infittxu l-kelma 'zghir' fil-korpus, ir-riżultat huwa konkordanza, lista shiħa tal-okkorrenzi kollha tal-kelma fil-kuntest li tinsab fiha. Mill-ewwel nistgħu naraw li dil-kelma nsibuha 'l fuq minn 15,000 darba, f'izjed minn 8,600 dokument. Jekk irridu nesploraw il-konkordanza f'iktar dettall, nistgħu nużaw il-holoq kemm tad-dokument li fih instabet il-kelma, kif ukoll is-sentenza shiħa li fiha nstabet kull okkorrenza tal-kelma.

Minflok noqogħdu nesploraw kull okkorrenza tal-kelma, nistgħu mill-ewwel noholqu lista tal-kollokazzjonijiet tal-kelma billi nużaw il-

faċilità tal-*collocations* fil-menu. Din tohodna għal paġna li tagħtina l-possibiltà li nvarjaw il-wisa' tal-kuntest li fih irridu ninkludu l-kollokazzjonijiet – f'dan il-każ se nħalluh kif inhu, ħames kelmiet.

Dan ifisser li s-sistema se tikkunsidra l-kliem kollu li jinsab biswit il-kelma *zghir* b'distanza massima ta' 5 kelmiet lejn ix-xellug jew il-lemin. Ninnutaw ukoll li s-sistema ssaqsina rridux ninkludu l-annotazzjoni, f'dan il-każ, il-*part of speech tag* (i.e. il-kategorija grammatikali li tinsab abbinata ma' kull kelma fit-tieni verżjoni tal-korpus).

Fl-aħħar, għandna lista ta' kollokazzjonijiet li jinsabu biswit il-kelma *zghir*, flimkien mal-frekwenza tagħhom u n-numru tat-testi li jinsabu fihom.

Izda anki dan forsi mhux biżżejjed. Wara kollox, fil-kollokazzjonijiet insibu anke l-artiklu *iz-* (ovvjament, ladarba huwa frekwenti ħafna), kif ukoll kliem bħal *huwa*, li probabbli mhux informattiv ħafna għax, bħal persuna dħulija zżejjed, jinsab fil-kumpanija ta' kulhadd. Hawn nistgħu niffiltraw ir-riżultati skont il-kategorija grammatikali.

Ladarba 'zghir' hija aġġettiv, minflok inħarsu lejn kull kollokazzjoni, forsi ta' min inħarsu biss lejn in-nomi, li jistgħu jindikaw għal xiex tintuza din il-kelma. Kif jidher f'dijagramma 3,

Collocation controls							
Collocation based on:	Word form	Statistic:	Log-likelihood				
Collocation window from:	3 to the Left	Collocation window to:	3 to the Right				
Freq(node, collocate) at least:	5	Freq(collocate) at least:	5				
Filter results by:	specific collocate:	and/or tag:	(none)	Submit changed parameters   Go			
There are 14,529 different words in your collocation database for "[word="zghir"%c]". (Your query "zghir" returned 15,140 matches in 8,602 different texts) [0.006 seconds - retrieved from cache]							
No.	Word	Total no. in whole corpus	Expected collocate frequency	Observed collocate frequency	In no. of texts	Log-likelihood value	
1	<a href="#">paġizz</a>	106,825	77.801	1,679	1194	7165.047	
2	<a href="#">iz-</a>	109,346	79.637	1,406	962	5456.216	
3	<a href="#">liz-</a>	6,343	4.62	424	306	3023.789	
4	<a href="#">numru</a>	81,949	59.684	852	753	2960.084	
5	<a href="#">kont</a>	60,071	43.75	620	426	2144.078	
6	<a href="#">huwa</a>	330,542	240.735	1,259	964	2143.69	
7	<a href="#">tifel</a>	12,756	9.29	380	329	2091.343	
8	<a href="#">z-</a>	42,324	30.825	525	418	1996.911	

Dijagramma 3. Kollokazzjonijiet ta' zghir, l-ewwel verżjoni

Collocation controls			
Collocation based on:	Word form	Statistic:	Log-likelihood
Collocation window from:	3 to the Left	Collocation window to:	3 to the Right
Freq(node, collocate) at least:	5	Freq(collocate) at least:	5
Filter results by:	specific collocate:	and/or tag: NN NN	Submit changed parameters Go!

There are 14,529 different words in your collocation database for "[word="zghir"%c]". (Your query "zghir" returned 15,140 matches in 8,602 different texts) [0.251 seconds - retrieved from cache]

No.	Word	Total no. in whole corpus	Expected collocate frequency	Observed collocate frequency	In no. of texts	Log-likelihood value
1	pajjiz	106,825	77.801	1,678	1193	7158.846
2	numru	81,949	59.684	852	753	2960.084
3	tifel	12,756	9.29	380	329	2091.343
4	ammont	28,243	20.57	343	293	1290.199
5	negozju	13,208	9.62	227	155	1004.453
6	persentaġġ	3,702	2.696	151	138	925.114
7	grupp	27,487	20.019	272	251	918.38
8	raħal	14,282	10.402	218	193	914.652
9	batut	1,081	0.787	112	106	900.013
10	negozjant	1,940	1.413	120	76	836.313

Dijagramma 4. Kollokazzjonijiet ta' zghir, iffiltrati biex jidhru n-nomi biss

hemm menù li minnu nistgħu nitolbu lis-sistema tagħtina biss dawk il-kollokazzjonijiet li, skont it-tabella grammatikali tagħhom huma NN (taqsira għal "nom komuni").<sup>4</sup> Ir-rizultat issa huwa kif jidher f' dijagramma 4.

Jekk issa nirrepetu l-proċedura għall-kelma *ċkejken*, inkunu nistgħu nqabblu l-kollokazzjonijiet tagħhom u nixhtu xaqq dawl fuq id-differenzi li hemm bejniethom. Din it-tabella turi l-għaxar kollokazzjonijiet nominali l-iktar frekwenti ta' kull kelma:

<i>Żghir</i>	<i>Ċkejken</i>
pajjiz	pajjiz
numru	tifel
tifel	raħal
ammont	tfajjel
persentaġġ	rigal
grupp	daqs
raħal	pajjizna
negozjant	pass
suq	poplu

Tabella 2. Kollokazzjonijiet ta' zghir u ċkejken

<sup>4</sup> Il-kategoriji kollha fil-korpus, flimkien mat-taqsiriet tagħhom, huma ddokumentati fuq is-sit. Ara: <http://mlrs.research.um.edu.mt/index.php?page=34>

Li jehtieg naghmlu hu li nharsu kemm lejn in-nomi li jikkollokaw maż-żewġ aġġettivi, kif ukoll dawk li jikkollokaw ma' xi wiehed minnhom biss. Fost dawk komuni għat-tnejn, f'din il-lista limitata għall-ewwel għaxra, hemm nomi konkreti u animati bħal *tifel* (izda mhux *tfajjel*, li nsibuha biss ma' *ċkejken*, li jista' jfisser li l-espressjoni *tfajjel ċkejken* għandha status kważi idjomatiku...) kif ukoll nomi li jirreferu għal entitajiet ġeografiċi bħal *pajjiz* u *raħal*. Min-naħa l-oħra, nomi astratti li jirreferu għal kwantitajiet, bħal *ammont* jew *persentaġġ* mhumiex fost il-kollokazzjonijiet l-izjed frekwenti ta' *ċkejken*: dan ma jfissirx li ma jikkollokawx ma' dan l-aġġettiv, izda r-rabta tagħhom ma' *zghir* hija iktar sinifikanti milli r-rabta tagħhom ma' *ċkejken*.

Mill-menù tal-konkordanza f' Dijagramma 2, nistgħu nużaw ukoll il-funzjoni *distribution* biex nesploraw id-distribuzzjoni tal-kelma skont il-ġeneru, jiġifieri kemm tintuża kelma f'qasam partikolari. Hekk niskopru li filwaqt li *ċkejken* hija l-izjed frekwenti fil-letteratura u t-testi reliġjużi u f'tit li xejn tidher f'testi akkademiċi jew legali, il-kelma *zghir* tidher iktar f'dawn il-kategoriji. Forsi, minkejja x-xebh fit-tifsir ta' dawn il-kliem, hemm distinzjonijiet sottili li għandhom x'jaqsmu kemm mal-użu f'ġeneri differenti, kif ukoll mas-"shubija" tagħhom ma' kliem ieħor, fatt li jagħtina hjiel tal-mod kif il-frekwenza u l-kuntest jinfluwenzaw l-użu tal-lingwa.

## Lejn hjiel ta' konklużjoni

L-eżempju li tajt huwa wiehed pjuttost bażiku ta' kif jista' jinituża l-korpus. Hemm diversi affarijiet ohra li wiehed jista' jagħmel bis-sistema, bħall-esplorazzjoni tal-kliem li jinsabu f'generi differenti, skont il-frekwenza tagħhom; it-tfittxija ta' strutturi grammatikali; u l-investigazzjoni ta' aspetti tal-morfologija fil-Malti tal-lum (pereżempju, kemm insibu verbi differenti magħmula minn nom missellef mill-Ingliż, bħal *immonitorja* jew *issejvja*?)

Intant, il-ħidma fuq il-korpus għadha għaddejja, b'mod speċjali biex intejbu l-annotazzjoni grammatikali fit-testi u nkabbru d-daqs ta' whud mill-generi ta' testi (eż. il-letteratura) li s'issa ma kinux irrappreżentati daqs ohrajn.

*Dr Albert Gatt huwa d-Direttur tal-Istitut tal-Lingwistika fl-Università ta' Malta*

~ ~ ~

## Bil-Kelma t-Tajba

Prof. Manwel Mifsud



Servizz tal-Kunsill  
Nazzjonali tal-Ilsien Malti

**M**istoqsija: Fil-kitba bil-Malti, l-aktar meta tkun bil-kompjuter, xi kliem insibu miktub b'ħafna modi differenti. Nġhidu aħna, insib **kumdita'**, **kumdita**, **kumdita`** u **kumdità**. Dawn kollha tajbin?

**Tweġiba:** Le. Wahda biss hi tajba: **kumdità**

**Spjega:** Qabel xejn, jaqbel li naghzlu mill-ewwel bejn żewġ sinjali (l-apostrofu u l-aċċent) li jintużaw fil-kitba Maltija bi skop differenti.

**L-apostrofu** ['] nużawh biex nuru li hemm xi haġa nieqsa jew imqassra, nġhidu aħna xi vokali li waqgħet (eż. **f'April flok fi-April**) jew il-konsonanti **gh** f'tarf il-kelma (eż. **reġa'** minflok **reġagh**). Mela l-forma **kumdita'** hija hażina, għax hawn m'għandna xejn nieqes jew imqassar.

**L-aċċent** [˘] jurina li f'dik il-kelma l-qawwa tal-lehen qed taqa' fuq l-aħhar sillaba (**verità**, **kafè**, **Mari**, **bijambò**, **tribù**). B'hekk naghmlu differenza bejn koppji jixxiebh u bħal: mara **onesta** mzejna bl-**onestà**, il-**Papa** (ta' Ruma) u l-**papà** (missier), żewġha kien **kalamita** qabel iż-żwieġ u warajh sar **kalamità**. Mela l-forma **kumdita** hija hażina għax nieqsa mill-aċċent li jurina waqgħet il-lehen u tiġi tinqara bħal qarnita.

L-aċċent jinkiteb dejjem **fuq** il-vokali, mhux warajha, **għax huwa parti mill-hoss tal-istess vokali**. Hija vokali aċċentata. Mela l-forma **kumdita`** mhix tajba għax hawn l-aċċent inkiteb fl-ispazju ta' wara l-vokali, minflok fuqha.

Xi whud, minflok l-aċċent **fuq** il-vokali, jiżbaljaw u jiktbu l-aċċent (jew l-apostrofu) wara l-vokali (**kumdita'**, **kumdita'**) għax ma jafux illum bil-kompjuter kemm huwa faċli li tiktibhom sewwa. Jekk qed tuża l-**Word** bħall-biċċa l-kbira minna), kulma trid tagħmel huwa dan:

Biex tikteb **virtù**:

- (1) (Wara **t-t**) aghfas **Ctrl** u l-aċċent [˘] flimkien, u itlaqhom. (Ma jidher xejn, tikkonfondix, imma l-aċċent ikun hemm jistenniek.)
- (2) Aghfas il-buttuna tal-ittra 'u', u din toħroġ lesta, bl-aċċent fuqha kif suppost. L-istess sistema tintuża għall-vokali l-ohrajn kollha.

*Ħajr lill-Prof. Manwel Mifsud, li jagħtina permess nipubblikaw dawn is-siltiet*



## KELMA B'KELMA

*It-terminoloġija*

### Il-minuri: innehhuhom, inċaqilquhom jew nittrasferuhom?

Alan Xuereb

#### Każ ipotetiku<sup>1</sup>:

Irena u Vincenzo għexu l-Italja għal 14-il sena, u bħalissa qed jiddivorzjaw. Fl-2007, qorti Taljana tat lil Vincenzo l-kustodja ta' binthom Alessandra, u ordnat li din tittiehed għal xi żmien f'dar tat-tfal f'Pisa. Fl-istess jum, Irena telqet mill-Italja u marret is-Slovenja b'bintha.

Qorti Slovena rrikonoxxiet id-deċiżjoni tal-qorti Taljana u tat bidu għall-proċedura biex Alessandra tintbagħat lura għand missierha, iżda Irena opponiet din id-deċiżjoni.

Il-qorti Slovena tat il-kustodja proviżorja ta' Alessandra lil Irena, bl-argument li dan kien fl-aħjar interess tat-tifla għax it-tehid tagħha f'dar tat-tfal fl-Italja seta' jikkagunalha trawma irriversibbli. Barra minn hekk, waqt il-proċeduri tal-qorti fis-Slovenja, Alessandra kienet stqarret li xtaqet tibqa' ma' ommha.

Vincenzo appella kontra d-deċiżjoni tal-qorti Slovena u rebaħ. Alessandra ntbagħtet lura l-Italja.

**F**'dan il-kuntest, dan l-aħhar, inqalghet diffikultà dwar frażi li timplika numru ta' kunċetti legali u ta' possibbiltajiet ta' kif tista' tiġi tradotta għall-Malti. Il-frażi inkwistjoni hija *removal of children*.

Peress li kwazi kull sitwazzjoni fil-ħajja tagħna ta' kuljum u anki fil-ħajja tal-istituzzjonijiet Ewropej, hija rregolata b'mod legiżlattiv, huwa leċitu li wiehed jassumi li hafna drabi din il-

frażi tirrigwarda sitwazzjoni jew sitwazzjonijiet ta' natura legali. Il-ġuristi, il-qrati u l-legiżlaturi normalment jaħsbu f'parametri ta' strumenti legali. Għaldaqstant, l-ewwel mistoqsija li hija razzjonalment valida li nistaqsu hija: "liema legiżlazzjoni tirregola jew issemmi dan il-kunċett?"

Jidher li l-iktar dokument relevanti huwa r-Regolament tal-Kunsill (KE) Nru 2201/2003<sup>2</sup>. Fil-verżjoni Ingliża tiegħu l-kunċett ta' "*removal*" jissemma fil-kuntest ta' "*wrongful removal or retention of a child*,"<sup>3</sup> espressjoni li ġiet tradotta bil-Malti bħala "tnehhija jew zamma [i]ngusta ta' minuri."<sup>4</sup> Diġà nibdew naraw li l-bixra tal-kunċett għandha propensità lejn agir illegali<sup>5</sup>. U ma għadux, għalhekk, kunċett newtrali. Minn dan ir-regolament, *removal* fil-kuntest ta' minuri japplika biss f'sitwazzjoni fejn hemm irregolarità ta' xi tip.

Madankollu, huwa minnu wkoll li minuri jista' jiċċaqilaq minn post għall-iehor b'mod regolari, fis-sens li ċ-ċaqliq tiegħu ma jikser l-ebda dispożizzjoni tal-liġi nazzjonali jew tad-dritt tal-Unjoni. Din is-sitwazzjoni hija wkoll ikkontemplata fl-istess regolament u fil-verżjoni Ingliża tiegħu, b'mod iktar preċiż, fl-Artikolu 9 tiegħu, insibu li "*...a child moves lawfully from one Member State to another...*" tradotta bil-Malti "...minuri jiċċaqilqu legalment minn Stat Membru wiehed għall-iehor...".

<sup>2</sup> Ir-Regolament tal-Kunsill (KE) Nru 2201/2003, tas-27 ta' Novembru 2003 dwar il-ġurisdiżzjoni u r-rikonoxximent u l-infurzar ta' sentenzi fi kwistjonijiet matrimonjali u kwistjonijiet ta' responsabbiltà tal-ġenituri, u li jirrevoka r-Regolament (KE) Nru 1347/2000. Ħajr lil Dr Alexander Ellul (it-terminologu tal-Unità Maltija fil-Qorti tal-Ġustizzja).

<sup>3</sup> Premessa 17 tal-imsemmi regolament, et seq.

<sup>4</sup> Fil-verżjoni Franċiża: "déplacement ou de non-retour illicite d'un enfant".

<sup>5</sup> Punt li ssemma b'mod preliminari minn Alan Delia.

<sup>1</sup> [http://europa.eu/youreurope/citizens/family/children/abduction/index\\_mt.htm](http://europa.eu/youreurope/citizens/family/children/abduction/index_mt.htm)

L-ewwel haġa li ninnutaw, kif semmejt *en passant* qabel mingħajr ma spjegajtha, hija li ‘child’, ‘enfant’ fil-verżjoni Maltija ma saritx ‘tifel’ jew ‘tifla’. Il-Malti legali jidher li f’dawn is-sitwazzjonijiet jippreferi juża (anki fil-leġislazzjoni domestika tagħna) it-terminu ‘minuri’. Dan jista’ jkollu żewġ raġunijiet ta’ utilità prinċipali. L-ewwel waħda għaliex adolexxenti ta’ 17-il sena, qajla tista’ ssejjahlu tifel, (u hawnhekk mhux neċessarjament qed nirreferi għal kuntest ta’ dan ir-regolament – iżda l-prinċipju jibqa’ inerenti fis-semantika legali Maltija). It-tieni raġuni hija iktar *vernakulari*, fis-sens li meta tiġi biex issemmi n-nom fis-singular għal ‘child’ tinholoq diffikultà. X’inhu korrett u preċiż li tgħid: ‘tifel’, ‘tifel u/jew tifla’, tuża l-plural u tgħid ‘fal’ anki jekk il-verżjonijiet l-oħra jkunu fis-singular? F’dan ir-regolament, (forsi b’mod mhux neċessarjament iġġustifikat), xorta ġie ppreferut il-plural. Dan l-argument huwa dibattibbli, però huwa ċert li l-leġislatur Malti għandu preferenza li juża t-terminu ‘minuri’.<sup>6</sup>

Il-kwistjoni l-oħra terminoloġika hija dwar it-terminu *removal* innifsu. Fir-Regolament Nru 2201/2003 dan it-terminu huwa tradott sempliċiment bhala “tnehhija”. B’mod analogu, u purament mil-lat semantiku, il-liġi Maltija wkoll tuża, fil-Kapitolu 217 (Att dwar l-Immigrazzjoni) kif ukoll fil-L.S. 217.05 u 215.12, “tnehhija” għal “*removal*”, speċifikament fil-kuntest ta’ “*removal order*” taht l-Artikolu 14 tal-Kap. 217.<sup>7</sup>

Għaldaqstant, jidher li ma jeżistux wisq argumenti kontra l-użu tat-terminu “tnehhija”. Huwa minnu li dan it-terminu fiċ-ċirkustanzi li

<sup>6</sup> Vide: riferimenti varji fil-Kodiċi Ċivili (Kap 16) u l-Kodiċi Krimnali (Kap.9). Ara b’mod partikolari l-Artikoli 172 *et seq.* tal-Kodiċi Ċivili dwar il-hatra ta’ tutur.

<sup>7</sup> Għalkemm hemmhekk ovvjament il-liġi qegħda titkellem dwar immigranti irregolari. Punt li hareġ minn diskussjoni dwar dan is-sugġett ma’ Dr. A. Ellul.



semmejna għandu konnotazzjonijiet differenti. Fil-każ tal-imsemmi regolament, hija tnehhija illegali, filwaqt li fil-liġi Maltija tal-Immigrazzjoni hija forma ta’ ordni legali għat-tnehhija. Il-fatt jibqa’ li l-verb ‘tnehhija’ jintuża b’mod komdu għal sitwazzjonijiet ta’ dan it-tip, u biex irendi fedelment l-idea ta’ ‘*removal*’, li ntuzat fl-Ingliż.

Fid-diskussjoni mal-kollegi tagħna tal-Kummissjoni dwar dan is-sugġett qamu diversi soluzzjonijiet u/jew rimedji interessanti. Punt validu hafna kien “jekk ahniex marbutin li nużaw dawn it-termini strettament meta ma jkunx każ li jaqa’ taht dan ir-regolament”. Il-formazzjoni ġuridika tiegħi gġegħelni nkun kawt hafna dwar l-użu ta’ termini li mhumiex f’leġislazzjoni partikolari li jintużaw biex jiddeskrivu sitwazzjonijiet fattwali li jkunu simili. L-avukati jibzghu ferm li joholqu xi forma ta’ precedent li ma jkunx mixtieq.

Min-naħa l-oħra hemm ukoll l-argument illi jekk jintuża terminu wiehed biss<sup>8</sup> biex jispjega sitwazzjonijiet li ma jkunux strettament previsti mil-leġislazzjoni partikolari, jista’ jinholoq precedent bil-maqlub, u nagħmlu leġislazzjoni applikabbli għal xi sitwazzjoni li ma tkunx intiża għal-leġislazzjoni u kkontemplata minnha. B’hekk tista’ tinholoq konfużjoni bejn dak li tgħid il-liġi u dak li naħsbu aħna. Il-prudenza u l-konsultazzjoni huma l-aħjar żewġ strumenti biex nimminimizżaw dawn id-diffikultajiet.

<sup>8</sup> Perezempju fi sforz għal superkonsistenza.

L-aspett l-iehor tiegħi, dak lingwistiku, naturalment jimraħ u jifraħ meta jiltaqa' ma' vokabularju li dejjem jistagħna bid-dinamiċità tal-lingwa legali. U għaldaqstant, pereżempju, il-frazi proposta waqt id-diskussjonijiet ta' *risistemazzjoni ta' minuri*<sup>9</sup> minn pajjiż għall-iehor, għal *relocation*, hija interessanti u preċiża ferm.

Dawn l-ideat japplikaw ukoll fejn ikollna sitwazzjoni li fiha ma nkunux nafu eżatt<sup>10</sup> taht liema sistema ġuridika tinkwadra ruhha frazi partikolari, bħal ngħidu ahna fejn ikun hemm sitwazzjoni fejn ma jkunx hemm kunsens tal-ġenituri jew tal-minuri, iżda ċ-ċaqliq ta' minuri xorta jkun meħtieġ. Fit-tali każ, jekk jistax ikun neċessarju li tintuża '*trasferiment ta' minuri*'<sup>11</sup>

Minkejja li dawn huma rimedji validissimi għall-kwistjoni, mill-perspettiva legali jidher li dak kollu li jista' jiġi kklassifikat bħala aġir illegali juża 'tneħħija' u dak li huwa kkunsidrat bħala legali jissejjaħ 'ċaqliq'. Ikollna nistennew sakemm tinqala' kwistjoni iktar konkreta sabiex inkunu nafu jekk ikollniex hteġa nużaw '*trasferiment ta' minuri*' jew le.

### Nota konkluziva

Nahseb li huwa dejjem il-kuntest<sup>12</sup> li jiddetermina jekk nużawx terminu jew iehor. Tidher regola sempliċi, però l-implikazzjonijiet ta' din ir-regola huma importanti ferm.

<sup>9</sup> Hajr lil Reuben Seychell, it-terminologu tal-Unità Maltija tal-Kummissjoni Ewropea.

<sup>10</sup> Xi kultant f'dokumenti li ma jkollhomx denominazzjoni ċara jew preċiża jista' jiġri li ma nkunux ċerti mill-bażi legali tagħhom.

<sup>11</sup> Kunċett espost minn Alan Delia. Terminu li huwa użat mit-Taljani, però b'konnotazzjoni ta' aġir illegali: *trasferimento (illicito) di minori* (IATE: 3537448).

<sup>12</sup> Ara fost oħrajn: Engel, Morris S., With Good Reason: An Introduction to Informal Fallacies (1994), pp. 106-107 ISBN 0-312-15758-4; u McGlone, M.S. (2005a). Quoted out of context: Contextomy and its consequences. *Journal of Communication*, 55, 330-346.

Fl-ahħar nett, ma jeżisti l-ebda ostaklu terminologiku jew ġuridiku għall-użu ta' "tneħħija ta' minuri lejn Stat Membru iehor" jew "tneħħija ta' minuri minn Stat Membru lejn Stat Membru iehor".<sup>13</sup>

*Dr Alan Xuereb huwa ġurista lingwista mal-Qorti tal-Ġustizzja*

<sup>13</sup> Vide b'mod partikolari: *tneħħija illegali ta' minuri* (li tirriżulta minn Sentenza tal-Qorti tal-Ġustizzja (l-Ewwel Awla) tat-22 ta' Diċembru 2010. Joseba Andoni Aguirre Zarraga vs Simone Pelz. Talba għal deċiżjoni preliminari: Oberlandesgericht Celle - il-Ġermanja. Kawża C-491/10 PPU. Gabra tal-Ġurisprudenza 2010 Pagna I-14247. Hajr lil Dr. A. Ellul. Kif ukoll ta' *tneħħija ingusta ta' minuri*, Ir-Regolament tal-Kunsill (KE) Nru 2201/2003 tas-27 ta' Novembru 2003 dwar il-ġurisdizzjoni u r-rikonossiment u l-infurzar ta' sentenzi fi kwistjonijiet matrimonjali u kwistjonijiet ta' responsabbiltà tal-ġenituri, u li jirrevoka r-Regolament (KE) Nru 1347/2000 – ĠU Edizzjoni Speċjali bil-Malti, Kapitolu 19, Vol. 6, p. 243.

~ \* ~

### Review vs revision

Reuben Seychell

**G**halkemm l-Ingliz Amerikan seta' ċajpar id-distinzjoni fil-lingwaġġ ordinarju, iż-żewġ kelmiet jirrapprezentaw differenza ċara bejniethom.<sup>1</sup> Dan jghodd partikolarment għat-terminologija politiko leġiżlattiva<sup>2</sup> fejn:

*Review* tfisser l-eżaminazzjoni ta' kuntest, dispożizzjonijiet jew eżiti, mingħajr ma tbiddilhom, i.e. ma tinkludix *revision*. Bil-Franċiż *revue* = *action d'examiner avec soin*.<sup>3</sup>

Min-naħa l-oħra, *revision* tfisser it-tibdil f'test jew dispożizzjonijiet anki jekk tinkludi *review*.

<sup>1</sup> Għalkemm ġejjin b'xi mod mill-istess kelma Latina *revidere* (tara mill-ġdid), għandhom oriġini differenti fl-istorja tal-lingwi Rumanzi, u mbaġħad ġew adottati mill-Ingliz.

<sup>2</sup> Mingħajr ma nidhlu fil-mertu tar-registru ġudizzjarju.

<sup>3</sup> Librairie Larousse, *Pluridictionnaire Larousse*, Paris, 1977.

Bil-Franċiż *réviser* = *l'examiner de nouveau pour le corriger, le modifier s'il y a lieu; révision: modification d'un texte juridique en vue de l'adapter à une situation nouvelle.*<sup>4</sup>

Konsistentement fit-traduzzjoni Maltija, id-distinzjoni tixxejjen u għat-tnejn li huma spiss tintuża “reviżjoni”. Dan mhux biss johloq nuqqasijiet ta’ preċiżjoni fit-test

Malti imma wkoll ikun ta’ disservizz lill-qarrej Malti minhabba li ma jifhimx l-istess sinifikat u effetti ġuridiċi bħal-lingwi l-oħra. Eżempju ta’ dan hu traduzzjoni ta’ proposta legiżlattiva tal-Kummissjoni fejn “review and revision” għiet ridotta għal sempliċiment “reviżjoni”.<sup>5</sup> Eżempji skorretti oħra huma:

EN	MT	KUMMENTI
Although the available data shows a high degree of compliance, the Commission and the Member States should cooperate closely on the thorough enforcement of the programme and should <b>review</b> the effectiveness of this enforcement no later than 18 months after the conclusion of the agreement. <sup>6</sup>	Għalkemm id-dejta disponibbli turi livell għoli ta' konformità, il-Kummissjoni u l-Istati Membri għandhom jikkooperaw mill-qrib fuq l-infurzar qawwi tal-programm u għandhom <b>jirrevedu</b> l-effettività ta' dan l-infurzar mhux aktar tard minn 18 -il xahar wara l-konkluzjoni tal-ftehim.	L-“effettività” (effikaċja) ma fiha xejn x'tirrevedilha. Li jrid isir huwa eżami ta' kemm l-eżekuzzjoni tal-programm kienet effikaċi.
The EUESB shall <b>review</b> the implementation of the Energy Star programme within the Union and shall provide the Commission with advice and assistance, as appropriate, to enable it to carry out its role as Management Entity, as referred to in Article IV of the Agreement. <sup>7</sup>	Il-BESUE għandu <b>jirrivedi</b> l-implimentazzjoni tal-programm tal-Energy Star fi ħdan il-Komunità u għandu jipprovdi lill-Kummissjoni konsulenza u assistenza, kif xieraq, biex jippermettilha ttwettaq il-funzjoni tagħha bħala Entità Amministrattiva, kif jingħad fl-Artikolu IV tal-Ftehim.	Il-BESUE ma għandu l-ebda setgħa <b>jirrevedi</b> għaliex huwa entità konsultattiva. Għandu s-setgħa jeżamina u abbaži ta' dak l-eżami jagħti pariri lill-Kummissjoni.
Not later than four years after the date of entry into force of this Regulation, the Commission should <b>review</b> the operation of the system of access to all vehicle repair and maintenance information with a view to determining whether it would be appropriate to consolidate all provisions governing access to vehicle repair and maintenance information within a revised framework Directive on type approval.	Mhux aktar tard minn erba' snin wara d-data tad-dhul fis-sehħ ta' dan ir-Regolament, il-Kummissjoni għandha <b>tirrevedi</b> l-operat tas-sistema ta' aċċess għall-informazzjoni kollha dwar it-tiswija u l-manutenzjoni tal-vetturi bl-intenzjoni li jiġi determinat jekk ikunx xieraq li d-dispożizzjonijiet kollha li jirregolaw l-aċċess għall-informazzjoni dwar it-tiswija u l-manutenzjoni ta' vetturi jiġu konsolidati fi ħdan Direttiva qafas riveduta dwar l-approvazzjoni tat-tip.	F'dan il-każ ukoll il-Kummissjoni ma għandha l-ebda setgħa <b>tirrevedi</b> imma sempliċiment <b>teżamina</b> . Hawnehk huma l-Kunsill u l-Parlament Ewropew li għandhom is-setgħa <b>jirrevedu</b> .

<sup>4</sup> *Ibid.*

<sup>5</sup> It-test bil-Malti huwa COM(2012) 109, Proposta għal REGOLAMENTO TAL-PARLAMENT EWROPEW U TAL-KUNSILL dwar il-programm ta' tikkettar tal-effiċjenza tal-enerġija għat-tagħmir fl-uffiċini jemenda r-Regolament (KE) Nru 106/2008 dwar programm Komunitarju ta' tikkettar tal-effiċjenza enerġetika tat-tagħmir tal-uffiċju; it-test Ingliż huwa: COM(2012) 109, Proposal for a REGULATION OF THE EUROPEAN PARLIAMENT AND OF THE COUNCIL on a European Union energy-efficiency labelling programme for office equipment amending Regulation (EC) No 106/2008 on a Community energy-efficiency labelling programme for office equipment.

<sup>6</sup> *Ibid.*

<sup>7</sup> *Ibid.*

Din id-distinzjoni hija saħansitra spjegata fuq is-sit tal-UE fil-kuntest ta' tipi ta' setgħat politiċi fejn<sup>8</sup>: **review clauses** provide that the functioning of a legislative act will be examined at a set date; **revisio clauses** stipulate that a legislative act will have to be amended by a set date without necessarily defining the nature of that amendment; bil-Franċiż issir l-istess distinzjoni.<sup>9</sup> **les clauses de réexamen** stipulent que le fonctionnement d'un acte législatif doit être examiné à une date déterminée; **les clauses de révision** indiquent qu'un acte législatif doit être modifié à une date déterminée sans nécessairement préciser la nature de la modification en question.

Il-Kummissjoni ma jistax ikollha s-setgħa tirrevedi dispożizzjonijiet legiżlattivi li huma fil-kompetenza tal-Parlament Ewropew u tal-Kunsill. Ikollha s-setgħa ttipponi

legiżlazzjoni riveduta, jew revizjoni ta' att legiżlattivi, imma qatt li tirrevedi hi stess tali atti, kif spiss insibu fit-traduzzjoni Maltija ta' atti legiżlattivi tal-UE. Normalment il-Kummissjoni tingħata s-setgħa li tagħmel *review* (eżami) tal-effetti ta' tali atti legiżlattivi, li huwa differenti minn *revision* (revizjoni) ta' dawk l-atti.

Jekk induru għad-dizzjunarju Malti-Ingliż ta' Aquilina, taht **revizjoni**, imkien ma nsibu li qed jirreferi għal *review* fis-sens spjegat hawn fuq. L-ekwivalenza fit-tifsira nsibuha ma' **eżami mill-ġdid** jew f'forma oħra, **rieżami**.<sup>10</sup> Filwaqt li taht l-istess **revizjoni** Aquilina jagħtina s-sinifikat eżatt ta' *revision (of documents/laws)*.

Xi eżempji ta' użu korrett fejn giet osservata d-distinzjoni:

Whereas a thorough review of the various standards currently applicable is needed in order to set necessary and sufficient security requirements. <sup>11</sup>	billi huwa meħtieġ rieżami bir-reqqa tad-diversi standards li japplikaw bħalissa ħalli jiġu stabbiliti rekwiżiti neċessarji u suffiċjenti ta' sigurtà.
notes that it is important, taking into account the evolution of technology, to review and revise relevant legislation and regulations on the acquisition, import, sale, safe storage and transportation of CBRN materials. <sup>12</sup>	jinnota li huwa importanti, meta wieħed iqis l-evoluzzjoni tal-era tat-teknoloġija, li wieħed jipproċedi għall-eżami mill-ġdid u r-revizjoni u tal-legiżlazzjoni u r-regolamenti rilevanti vis-à-vis l-akkwist, l-importazzjoni, il-bejgħ, il-ħażna sikura u t-trasport ta' materjali CBRN.
This will improve the implementation of financial and budgetary policy (drawing-up of the budget and periodic review of the financial perspective) and make it possible to compile medium and long-term data for Community financing. <sup>13</sup>	Din ittejjeb l-implimentazzjoni tal-politika finanzjarja u tal-baġit (thejjija tal-baġit u rieżami perjodiku tal-perspettiva finanzjarja) u li jkun possibbli li jkunu kkompilati data fuq iż-żmien mezzan u fit-tul tal-finanzjament tal-Komunità.

*Reuben Seychell huwa terminologu mal-Kummissjoni Ewropea*

<sup>8</sup> European Commission > Governance > Better Regulation – Glossary [http://ec.europa.eu/governance/better\\_regulation/glossary\\_en.htm](http://ec.europa.eu/governance/better_regulation/glossary_en.htm)

<sup>9</sup> European Commission > Governance > Mieux légiférer – Glossaire [http://ec.europa.eu/governance/better\\_regulation/glossary\\_fr.htm](http://ec.europa.eu/governance/better_regulation/glossary_fr.htm)

<sup>10</sup> Intużat ukoll “analizi” li diġà hija aħjar minn “revizjoni”. “Analizi” tintuża f'oqsma oħra bħala “review” bħal ngħidu aħna “literary review”, “analizi letterarja”. Din giet ittrasportata fil-kuntest legali, pereżempju, “Revisions to the procedure for the review or adjustment of the lists of wastes contained in Annexes VIII and IX” = “Revizjonijiet tal-proċedura għall-analizi jew l-aġġustament tal-listi ta' skart li hemm fl-Annessi VIII u IX” (COM(2013) 20, Proposal for a COUNCIL DECISION on the submission, on behalf of the European Union, of applications for new entries in Annex VIII or IX to the Basel Convention on the control of transboundary movements of hazardous wastes and their disposal).

<sup>11</sup> It-Tishih tas-Sigurtà Kimika, Bijoloġika, Radjoloġika u Nukleari fl-Unjoni Ewropea - Pjan ta' Azzjoni CBRN tal-UE Rizoluzzjoni tal-Parlament Ewropew tal-14 ta' Diċembru 2010 dwar it-Tishih tas-Sigurtà Kimika, Bijoloġika, Radjoloġika u Nukleari fl-Unjoni Ewropea - Pjan ta' Azzjoni CBRN (2010/2114(INI))

<sup>12</sup> *Ibid.*

<sup>13</sup> Adozzjoni finali tal-baġit ta' emenda nru 1 tal-Unjoni Ewropea għas-sena finanzjarja 2007 CELEX:32007B0280.

**Konfini (boundary) vs fruntiera (border)**

Reuben Seychell

**S**al-bidu tas-snin elfejn ma jidhirx li kien hemm dubji f'livell tat-traduzzjoni dwar din id-distinzjoni.

**Boundary = konfini** (konfini ta' proprjetà immobbli kif applikat mill-Qrati ta' Malta,<sup>1</sup> jew konfini ta' lokalità - *locality's boundary* kif insibu fil-Kap. 363 tal-Liġijiet ta' Malta).

**Border = fruntiera** (konfini b'implikazzjonijiet ta' sovranità nazzjonali, irregolati bid-dritt internazzjonali u fil-każ ta' Malta bid-dritt Ewropew ukoll).

Madankollu mal-volum tat-traduzzjoni ta' dokumenti tal-Unjoni Ewropea għall-Malti nholqot forma li xxejjen did-distinzjoni, primarjament fejn l-Ingliż jitkellem dwar *crossborder* (jew l-ekwivalenti *transfrontier* jew *transborder*, i.e. lil hinn mill-fruntiera).

Meta wieħed jittraduċi *border* weħidha tintuża **fruntiera**. Imma fejn *border* tokkorri magħquda ma' *cross*, u allura *crossborder* (eż. *crossborder trade*, *crossborder payment*, *crossborder cooperation*, *crossborder crime*, eċċ.) kien hemm min beda jittraduċiha bhala **transkonfinali**. Dan huwa problematiku għaliex il-kunċett ta' *crossborder* mhux qed jiġi rrapprezentat korrettement minhabba l-eliminazzjoni tad-distinzjoni ġuridika bejn **fruntiera** u **konfini**.

Il-kostruzzjoni **transkonfinali** (jew **transkonfini**), għalkemm korretta mil-lat ta' kostruzzjoni ta' kliem, mhijiex korretta fis-sinifikat.

Kostruzzjoni korretta hija dik li żżomm **fruntiera** bhala l-bażi tagħha, u allura niktbu

<sup>1</sup> Inkluzi forom verbali, eż. "mija u sittin metru kwadru (560m<sup>2</sup>) konfinanti mil-Lvant ma' Triq San Blas, mill-Punent ma' triq... konfinanti mill-Grigal mat-Triq, u min-Nofsinar u mit-..."

**transfrontier** (jew **transfruntiera** jew **transfrontieri** skont il-ġens).<sup>2</sup>

Pereżempju hemm differenza bejn cross-boundary activity u cross-border activity. L-ewwel waħda ssir internament, bejn lokalità u oħra, bejn reġjun u iehor fl-istess pajjiż (**attività transkonfinali**) filwaqt li t-tieni waħda ssehh bejn pajjiż u iehor (**attività transfruntiera**).

Xi eżempji ta' forom fl-użu huma dawn:

- crossborder trade = kummerċ transfrontier
- crossborder crime = delitt transfrontier
- crossborder cooperation = kooperazzjoni transfruntiera
- crossborder mail = posta transfruntiera
- crossborder flows = flussi transfrontieri
- crossborder regions = reġjuni transfrontieri

*Reuben Seychell huwa terminologu mal-Kummissjoni Ewropea*

<sup>2</sup> Hemm lingwi rumanzi li jużaw forom ftit itwal li bil-Malti jiġu xi haġa bhala "transfruntalier". (FR:transfrontalier/transfrontrière IT:transfrontaliero ES:transfronterizo PT:transfronteira RO:transfrontaliere).



## MILL-GĦATBA 'L BARRA

*Aspetti Ohra*

### Il-Malti u x-xandir: Intervista ma' Reno Bugeja

Tony Gaffiero

**L**i l-websajt uffiċjali tal-istazzjon nazzjonali tax-xandir tkun bil-lingwa nazzjonali tal-pajjiż hija xi haġa ovvja. Li l-websajt tal-istazzjon nazzjonali Malti mhix bil-Malti, iżda, huwa riżultat tal-istorja lingwistika ta' pajjiżna li għadha tohloq daqstant kontroversja.

Iżda jidher li hemm xaqq ta' tama: għaliex skont Reno Bugeja, il-Kap il-ġdid tat-Taqsima tal-Ahbarijiet tal-PBS, mistennija żviluppi f'din il-haġa dalwaqt. Meta staqsejtu jekk jaħsibx li wasal iż-żmien li s-sit ikun bil-Malti wkoll, wieġeb li dan huwa 'punt interessanti' u li jekk nistennew ftit, dalwaqt se jkun hemm deċiżjoni mit-tmexxija tal-PBS dwar l-użu tal-Malti fuq il-websajt.



Reno Bugeja

Naħseb li ma jkunx punt kontroversjali ngħidu li x-xandir illum huwa waħda mill-ghodod l-aktar importanti, jekk mhux l-aktar f'sens assolut, biex lingwa takkwista prestiġju, biex tinzamm haġja, u biex l-użu tagħha jibqa' ġustifikat. Apparti milli biex tiżviluppa.

Fil-ktieb tiegħu dwar l-istorja lingwistika ta' Malta *Maltese and other languages*,<sup>1</sup> il-Professur Joseph Brincat jispjega ċar kif kien l-użu tax-xandir bil-Malti, li beda wara t-Tieni Gwerra Dinjija, li fl-aħhar mill-aħhar wassal biex il-Malti kiseb dak il-prestiġju li kien għad

ma kellux fost il-popolazzjoni wiesgħa. Mill-kumdità ta' daru, kien x'kien il-livell ta' edukazzjoni li kellu, il-poplu beda jisma' ahbarijiet, taħditiet, drammi, attivitajiet sportivi, bil-lingwa tiegħu. B'hekk l-użu tal-Malti seta' jiġi standardizzat fost kulhadd, anki fost min ma jafx jikteb u jaqra.

Kemm huwa konxju l-Kap tal-Ahbarijiet tal-PBS, għalhekk, tal-fatt li dak li jinstema' fil-bullettini tal-ahbarijiet tiegħu jista' jkollu effett għal żmien twil fuq il-lingwa?

“Bla dubju ta' xejn, il-mezzi kollha tax-xandir għandhom influwenza qawwija fuq il-lingwa, speċjalment dik mitkellma jekk qed nitkellmu

<sup>1</sup> Brincat, Joseph, *Maltese and other languages, A linguistic History of Malta*, Midsea Books, 2011, pp. 371/372.

fuq ix-xandir. Ghalkemm hafna jsemmu l-influenzi negattivi, naħseb li x-xandir għandu wkoll bosta effetti pożittivi fuq il-lingwa. Miniex nara biss in-negattiv. Naħseb li x-xandir b'mod ġenerali għen fl-iżvilupp tal-lingwa. Mhux qed ngħid dan biex niskolpa n-nuqqasijiet fl-użu u t-thaddim tal-lingwa.”

Tabilhaqq. Rapport li kien thejja fl-2009 minn kumitat maħtur apposta mill-Kunsill Nazzjonali tal-Malti u l-Awtorità tax-Xandir kien identifika diversi problemi ta' użu skorrett tal-Malti, u hawn mhux qed insemmu l-aħbarijiet biss, biex inkunu ġusti. Dawn ivarjaw minn ortografija żbaljata, għal pronunzja hażina u saħansitra żbalji grammatikali.<sup>2</sup> Izda xi jwassal għal dawn l-iżbalji? Fl-aħbarijiet, il-ġurnalisti jridu jiktbu l-istejjer tagħhom taħt pressjoni enormi ta' ħin, u jista' għalhekk jiġri li jkollha tiġi ssagrifikata r-reqqa.

“Il-fattur tal-għaġla u l-ħin, jgħid is-Sur Bugeja, huma ċertament fatturi li jaħtu hafna għall-iżbalji. Però mhux biss. Il-ġurnalisti huma prodotti wkoll tas-soċjetà. It-thassir tal-lingwa ġej mill-ġurnalisti kultant, izda anke huma jittieħdu minn thassir ieħor li jaqraw jew jisimghu. Jiġifieri hemm element li wiehed jivvizzja ruħu bi kliem misluf u mgħaffeg fil-lingwa tagħna.”

Fi kliem ieħor, jista' jkun li l-ġurnalisti jkollhom bżonn taħriġ speċjalizzat fil-lingwa. Il-PBS jidher konxju minn dan, qal is-Sur Bugeja, li semma pass konkret li għadu kif ha l-PBS għal kollaborazzjoni mal-Kunsill Nazzjonali tal-Ilsien Malti.

“B'sodisfazzjon ngħid li aħna f'TVM għadna kif hadna l-ewwel pass f'din id-direzzjoni bi ftehim mal-Kunsill tal-Malti. Qabel l-aħbarijiet tat-8pm qed ikollna qarrej tal-provi. Mindu beda das-servizz, nista' ngħid li waqfu l-

ilmenti fuq żbalji tal-ortografija li kien ikollna fiż-żigarella (*ticker*). Però perfetti m'aħniex u għad jonqos iżjed xi jsir.”

Naturalment li tkun ġurnalista jfisser l-ewwel u qabel kollox li tkun kapaċi tagħraf x'għandu jkun fl-aħbarijiet. Jista' jkun li l-għarfien tal-lingwa bħala tali ma jkunx l-ewwel prijorità meta xi bord tal-għazla, pereżempju, jkun qed ifittex persuni għall-ingaġġ bħala ġurnalisti.

Reno Bugeja ilu sa mill-1977 fil-Kamra tal-Aħbarijiet tal-istazzjon nazzjonali tax-xandir, biex b'hekk huwa wiehed mill-aktar ġurnalisti Maltin ta' esperjenza. F'dawn l-aħħar ftit snin stabbilixxa ruħu wkoll bħala prezentatur tal-programm ta' grajjiet kurrenti “Dissett” li fih jiġu intervistati persuni prominenti fil-qasam tagħhom, programm li akkwista livell ta' approvazzjoni sinifikanti minħabba l-mod inċiżiv tal-intervista li ssir mis-Sur Bugeja. Huwa nħatar bħala Kap tat-Taqsima tal-Aħbarijiet f'Mejju li għadda.

Għalkemm huwa mistenni li ġurnalista jkun kapaċi juża l-lingwa tajjeb, mhux rikjest li jkun ‘espert’ tal-lingwa.

“Ejja nkunu realistiċi. Il-ġurnalisti ma jistgħux ikunu kollox fl-istess ħin. Nistenna li ġurnalista jkollu hiliet fil-lingwa imma ma nistenniex li jkun espert u perfett. Bl-istess raġunament nistgħu ngħidu li l-ġurnalista jrid ikun ekonomista, storiku, studjuż tal-politika, tal-liġi u tad-dixxiplini kollha li wiehed jista' jimmaġina li kollha jistgħu f'mument jew f'ieħor jaqgħu fl-ambitu ta' storja ġurnalistika. Imma, iva, intenni li ma jstax ikollok ġurnalista li ma jkollux għarfien tajjeb tal-lingwa mitkellma u miktuba.”

Peress li l-ġurnaliżmu jittratta Prattikament kull qasam tal-ħajja, minn stejjer personali sa dawk dwar l-aktar materji tekniċi, spiss jiġri li l-ġurnalist li juża l-Malti jsib ruħu quddiem

<sup>2</sup> Rapport tal-Kumitat fuq il-Malti fix-Xandir, 2009, pp. 4/5.



termini u kunċetti li bil-Malti jkunu għadhom qatt ma ntuzaw. Ċertament li din hija sitwazzjoni familjari hafna għal dawk kollha li jaħdmu fit-traduzzjoni. F'dawn l-aħħar snin, fis-servizzi tat-traduzzjoni tal-istituzzjonijiet Ewropej rajna żvilupp qawwi fejn jidhlu r-riżorsi terminoloġiċi biex din il-problema (li naturalment ma teżistix bil-Malti biss) tiġi solvuta. Izda sa issa jidher li dan ix-xogħol għadu ma jeżistix fil-ġurnalizmu. Meta mistoqsi jekk hemmx xi proċess formali ta' riċerka terminoloġika, is-Sur Bugeja qal li dan għadu ma jeżistix.

“Però l-Kunsill tal-Malti qed jahdem biex tinholq uniformità f'dan ukoll. Problema ewlenija hija l-kliem li ġej mill-Ingliš u jekk dan għandux jinkiteb bil-forma Maltija jew tinzamm il-forma Ingliża. Nistennev direzzjoni mill-Kunsill izda anke meta tittiehed din id-deċiżjoni, żgur ser tkun kontroversjali.”

Ix-xandir nazzjonali illum għandu anki obbligu legali, li jhares il-livell tal-lingwa.<sup>3</sup> F'dan is-sens, is-Sur Bugeja konxju mill-importanza ta' investiment fl-użu tajjeb tal-lingwa, anki meta qed nitkellmu dwar investiment finanzjarju.

“Jiswa hafna. Ahna xandara fuq stazzjon nazzjonali u għandna obbligu mhux biss preġju li ninvestu aktar f'dan il-qasam. Fil-fatt b'sodisfazzjon nerga' ngħid li dahhalna digà l-qarrejja tal-provi u nittama li pass pass jittiehdu deċiżjonijiet ohra fl-istess direzzjoni, mhux biss fl-aħbarijiet izda fil-produzzjoni tal-programmi lokali.”

Punt, dan tal-aħħar, li ta' min jixtarru sew u jtih l-importanza tiegħu peress li l-istazzjonijiet tax-xandir f'Malta illum il-ġurnata jxandru tista' tgħid il-ġurnata kollha produzzjonijiet lokali bil-Malti.

Fis-snin ta' wara l-gwerra kien hemm stazzjon tar-radju wiehed, u aktar tard, tat-televiżjoni

wiehed, u hafna Maltin kienu jhobbu wkoll isegwu stazzjonijiet tar-radju u tat-televiżjoni barranin. Illum, l-istharrig li jsir minn żmien għall-iehor juri li l-biċċa l-kbira tal-Maltin jippreferu jsegwu l-istazzjonijiet Maltin, bi programmi bil-Malti.<sup>4</sup> Ir-responsabbiltà tax-xandar, u tal-ġurnalista, għalhekk, illum hija akbar.

<sup>4</sup> Ara, dwar dan, l-aħħar stharrig tal-Awtorità tax-Xandir, ippubblikat f'Mejju 2013, li juri preferenza kbira hafna għall-istazzjonijiet tat-TV Maltin fuq dawk barranin, għall-perjodu bejn Jannar u Marzu, 2013.

*Tony Gaffiero huwa traduttur mal-Kummissjoni Ewropea*

~ ~ ~

## Iż-żjara f'Malta bhala parti mill-VTS (Mejju 2013)

Louise Vella

**M**eta lejn tmiem is-sena l-ohra hareg il-pjan ta' hidma għall-2013 tad-Dipartiment tal-Malti fil-Kummissjoni, wiehed mill-progetti ppjanati kien il-Visiting Translator Scheme (VTS). Issuġġerejt lill-Kap tad-Dipartiment, Dr Helga Zahra, li l-VTS tintrabat mal-kompetizzjoni tal-EPSC li kellha tithabbar din is-sena stess.

Minhabba li l-iskema tal-VTS fid-Dipartiment tagħna dawn l-aħħar snin intrabtet mal-hidma fit-terminoloġija, forsi ftit minna konxji li din l-iskema, filwaqt li għandha diversi dimensjonijiet, għandha l-għan ewlieni li kull sena jintbagħtu għadd ta' tradutturi f'bosta pajjiżi tal-UE bil-ħsieb li jattiraw aktar haddiema fid-Direttorat Ġenerali tat-Traduzzjoni (id-DGT).

Il-konsegwenza naturali tas-suġġeriment tiegħi kienet li ntlabt nikkunsidra nattiv. U bhalma jiġri f'dawk ix-xhur xitwin u mdallma tal-Lussemburgu, xhur meta (biex tkompli tagħqad) it-traduzzjonijiet mitluba mis-servizzi tal-Kummissjoni lil bosta minna jibdedw isammruhom fl-uffiċċju sa tard filgħaxija, il-

<sup>3</sup> Il-Kapitolu 350 tal-Liġijiet ta' Malta, l-Att dwar ix-Xandir, jinkludi Kodiċi dwar l-Użu tajjeb tal-Malti.

hsieb li nqatta' ġimagħtejn Tal-Qroqq minflok fil-binja Jean Monnet beda kulma jmur idoqqli iktar. Xejn xejn, jekk se nahdem sigħat twal, nagħmilhom fil-bnazzi.

It-tim responsabbli mill-VTS, immexxi minn Catia Torrini u Eduarda Portilha, jorganizza ġimagħtejn taħriġ għal min ikun se jipparteċipa fl-iskema. Ikunu ġimagħtejn sbieħ, fejn qabelxejn tiltaqa' mat-tradutturi kollha li jkunu se jżuru pajjiż għal żjara f'xi università jew, ngħidu aħna, xi istituzzjoni jew inkella Ministeru. Din is-sena, dawk l-uffiċjali tad-DĠT li għażlu li l-VTS jiddedikawha għal hidma terminoloġika kienu fil-minoranza, u kienu mad-90% minna li għażlu li jżuru l-universitajiet biex jippromwovu l-karriera ta' traduttur fost l-istudenti.

It-taħriġ ikun jinkludi dak kollu li timmaġina li tista' tiġi b'żonn bħala ambaxxatriċi tal-Kummissjoni Ewropea fil-pajjiż li se żżur. Jgħinuk thaddem teknika tajba biex tkun ċar fit-twassil tal-messaġġ tiegħek, kemm fejn jidhol il-kontenut prinċipali li għandek tinkludi fil-prezentazzjonijiet tiegħek, kif ukoll fl-aħjar mod kif għandek twasslu... saħansitra tingħata kors fil-mod kif l-aħjar tindirizza udjenza. Iltqajna wkoll ma' uffiċjal int iż fl-organizzazzjoni ta' workshops mal-istudenti universitarji u flimkien għażilna dokumenti uffiċjali, ippublikati diġà, biex nitraduċuhom flimkien mal-istudenti. Minhabba li kelli f'moħħi li nżur ukoll is-Sixth Forms li jipparteċipaw fil-kompetizzjoni tal-Juvenes Translatores, għażilt ukoll xi stqarrijiet għall-istampa li setgħu jinteressaw lill-istudenti ta' dik l-eż-

### **Ma' min iltqajt fil-ġimagħtejn li għamilt Malta?**

1. mal-istudenti tal-Masters fit-Traduzzjoni, l-Università
2. mal-istudenti tal-Baċcellerat fil-lingwi ewlenin
3. mal-istudenti tal-Kors tal-Qari tal-Provi bil-

Malti; taħdita li kienet miftuħa wkoll għall-pubbliku ġenerali

4. ma' tliet klassijiet ta' studenti mill-Junior College li jistudjaw lingwa oħra apparti l-Malti fil-livell avvanzat
5. ma' żewġ klassijiet ta' studenti mill-Kulleġġ ta' San Alwiġi
6. ma' udjenza mdaqqsqa ta' studenti mill-Kulleġġ ta' San Martin

(It-tliet skejjet l-oħra li jieħdu sehem fil-kompetizzjoni Juvenes Translatores u li tlabniehom nistgħux inżuruhom hallewna mingħajr twegħiba.)

### **Il-prezentazzjoni x'kienet tinvolvi?**

It-tim tal-VTS joffrilek ir-riżorsi kollha li kapaċi tiġi b'żonn. Saħansitra jiggwidak tapplika onlajn għal xi materjal dwar il-professjoni ta' traduttur fl-istituzzjonijiet biex dan il-materjal jintbagħat bil-lest fil-postijiet fejn tkun beħsiebek tqassmu. Jgħaddulek ukoll prezentazzjoni power-point li tolqot il-punti essenzjali marbuta mal-hidma tagħna. Minn din il-prezentazzjoni jien hadt xi slajds informattivi u qlibthom għall-Malti.

Introduċejt oħrajn godda biex nillokalizza t-tagħrif dwar l-importanza tal-multilingwiżmu. Semmejta li mill-aħħar s'tharriġ tal-Ewrobarometru b'rabta mal-lingwi tal-pajjiżi tal-UE (li sar fl-2012), Malta hija wieħed minn (biss) tmien Stati Membri fejn hemm maġġoranza tal-popolazzjoni li taf żewġ ilsna oħra apparti lsien art twelidha. Huma 59% il-Maltin, jiġifieri, li apparti l-Malti jitekellmu wkoll l-Ingliż u lingwa oħra. Imma inkludejt slajd ieħor li juri li s'tharriġ simili għal dak tal-2012 kien sar seba' snin qabel, fl-2005, u dak iż-żmien l-għadd ta' Maltin li jitekellmu tliet lingwi kien 68%.

Imma l-enfasi tal-prezentazzjoni dejjem kienet fuq xogħol it-traduttur. Tajt l-informazzjoni kollha li tista' tgħin lil min hu interessat jiġi jahdem fl-istituzzjonijiet biex jifhem aħjar kif jista' japplika għal dan ix-xogħol. Spjegajt id-



Waqt il-laqgħa u l-prezentazzjoni għall-Qarrejja tal-Provi li kienet miftuħa għal kulhadd

differenza bejn xogħol permanenti, dak temporanju, dak b'kuntratt qasir, ix-xogħol bhala freelancer u x'inhum r-rwol proprju tal-esperti nazzjonali ssekondati fl-istituzzjonijiet mill-Gvern Malti. Indikajt anke l-opportunità li tingħata lil min jixtieq jingħaqad għal ftit xhur magħna bhala apprendist.

Din kienet zjara fejn kont mistennija nħajjar lil dak li jkun jingħaqad magħna. Ridt niehu l-opportunità u nirreklama kemm niflah il-hidma professjonali ta' dawk li f'dan ix-xogħol jaraw mezz kif il-Malti jintuza dejjem iktar bil-għaqal u allura kif il-Malti jkompli jissahhah. Lill-udjenzi differenti wrejthom siltiet problematiċi (fejn tidhol terminoloġija) minn dokumenti uffiċjali tal-UE. Wara diskussjoni qasira dwar il-problema pprezentata lit-traduttur, urejt slajds li jispjegaw x'inhum l-prassi tagħna f'sitwazzjonijiet bħal dawn:

1. it-traduttur ifittex it-terminu fil-IATE u jekk dan ma jsibux, ifittex kif gie tradott fil-ligijiet Maltin u/jew f'dokumenti oħra tal-UE
2. it-traduttur jista' juża l-bosta materjal ta' referenza li jista' jgħinu fil-hidma terminoloġika tiegħu, inklużi r-riżorsi kollha tal-librerija tal-Kummissjoni. Issemmiet ir-rokna bil-glossarji fis-sit tad-dipartiment kif ukoll il-pubblikazzjoni *l-acc̈ent* b'rokna fissa ddedikata għat-terminoloġija.

Ġiet rikonoxxuta l-hidma tat-terminologi Reuben Seychell u Jeantide Naudi fl-inklużjoni ta' termini godda introdotti fil-IATE. Tajt stampa ċara ta' kif aħna t-tradutturi, meta niltaqgħu ma' terminu li ma nsibux fil-IATE, nagħmlu l-almu tagħna kbix noħorġu bi proposta għat-traduzzjoni tiegħu u din nħadduha lit-

terminologi. Ikunu huma, imbagħad, li jgħaddu t-terminu Malti mill-għarbiel. Dak li jsib postu fil-IATE it-tradutturi mill-istituzzjonijiet kollha kif ukoll il-freelancers għandhom jibdeu jimxu miegħu. U f'dan l-eżerċizzju kollettiv, it-terminoloġija Maltija qed tikber.

Il-VTS kienet ukoll okkażjoni biex niltaqa' aktar minn darba mar-rappreżentant tagħna fil-Field Office. Brian Buhagiar kien preżenti għal uħud mil-laqgħat li saru l-Università u kien hu li spjega x'tinvolvi l-kompetizzjoni tal-EPSO. Nixtieq niringrazzjah tas-sehem tiegħu.

Niringrazzja wkoll lill-Kap tad-Dipartiment tal-Malti, il-Kap tad-Dipartiment tat-Traduzzjoni, is-segretarji tad-Dipartimenti tal-lingwi fl-Università, il-Kunsill Nazzjonali tal-Ilsien Malti, l-Għaqda tal-Qarrejja tal-Provi bil-Malti u lill-għalliema tal-iskejjel/kulleġġi li żort li lkoll għenuni immens biex norganizza biċċa xogħol bħal din.

Il-link għas-sit tal-VTS:

[http://ec.europa.eu/dgs/translation/programmes/visiting/index\\_en.htm](http://ec.europa.eu/dgs/translation/programmes/visiting/index_en.htm)

Louise Vella hija traduttriċi mal-Kummissjoni Ewropea

## Xi jmut mal-ilsna li jghosfru?

Alan Delia

**K**ull 14-il jum, fid-dinja jkun hemm lingwa li tmut. Sal-2100, aktar minn nofs ta' 'l fuq minn 7,000 lingwa mitkellma fid-dinja – bosta minnhom għandhom lanqas ġew irregistrati – jistgħu jgħibu, u magħhom jgħosfor teżor ta' tagħrif dwar l-istorja, il-kultura, l-ambjent naturali u l-mohħ tal-bniedem.

Il-lingwa tiddefinixxi kultura permezz tan-nies li jitkellmuha u ta' x'tippermetti li jingħad mill-kelliema. Kliem li jiddeskrivi Prattika jew idea kulturali speċifika jista' ma jinqalibx bl-istess eżattezza f'lingwa oħra. Bosta ilsna fil-periklu għandhom kulturi orali sinifikanti bi stejjer, għanjiet u ġrajjet mill-imghoddi li jgħaddu minn generazzjoni għall-oħra, imma ma jkun hemm xejn bil-miktub. Għalhekk meta lingwa minn dawn tmut, magħha tintefa kultura shiha.

Bosta minn dak li nafu dwar in-natura hu kkodifikat biss fil-lingwi orali. Gruppi indigeni li kienu midhla mill-qrib mad-dinja naturali għal eluf ta' snin ta' spiss ikunu jafu affarijiet profondi dwar l-artijiet lokali, il-pjanti, l-annimali u l-ekosistemi – li hafna minnhom ix-xjenza għadha ma ddokumentathomx. Għaldaqstant l-istudju tal-lingwi indigeni jkollu wkoll il-benefiċċju li wiehed jifhem ahjar l-ambjent u l-isforzi tal-konservazzjoni.

L-istudju ta' lingwi varji jzid hafna ma' dak li nifhmu dwar kif il-bnedmin jikkomunikaw u jaħżnu t-tagħrif. Kull darba li lingwa tmut, nitilfu parti mill-istampa ta' x'jistgħu jagħmlu l-imhuh tagħna.

Matul l-istorja tal-bniedem, l-ilsna ta' gruppi setghana infirxu filwaqt li daww ta' kulturi iżgħar spiċċaw estinti. Dan iseħħ permezz ta' politiki lingwistiċi uffiċjali jew permezz tal-attrazzjoni li jkollu l-prestiġju li wiehed

jitkellem b'lingwa imperjali. Pereżempju, dawn ix-xejriet jispjegaw għaliex hemm aktar diversità lingwistika fil-Bolivja milli fil-kontinent Ewropew kollu kemm hu, li għandhom storja twila ta' stati kbar u qawwiet imperjali.




Prof. K. David Harrison

Hekk kif il-lingwi l-kbar jinfirxu, it-tfal ta' ġenituri li jitkellmu lingwa 'zghira' ta' spiss jikbru u jitgħallmu l-lingwa dominanti. Skont l-attitudnijiet lejn il-lingwa ta' missirijietom, daww it-tfal jew it-tfal tagħhom jistgħu ma jitgħallmu qatt il-lingwa ż-zghira, jew jinsewha għax ma jibqgħux jużawha. Dan seħħ matul l-istorja tal-bniedem, imma r-rata tal-għajbien tal-lingwi aċċellerat b'mod drammatiku fl-aħħar snin.

Il-Proġett *Enduring Voices* tan-National Geographic (li qed isir bil-kollaborazzjoni ta' *Living Tongues Institute for Endangered Languages*) qed jirsisti biex jikkonserva l-lingwi li qed imutu billi jidentifika l-hekk imsejha *language hotspots* – l-inhawi fid-dinja fejn jeżistu l-ilsna indigeni l-aktar uniċi, l-anqas mifhuma u l-aktar mhedda – u jiddokumenta l-lingwi u l-kulturi fi hdanhom.

Din tal-*language hotspots* hareġ biha l-lingwista K. David Harrison li jaħdem fil-Kulleġġ ta' Swarthmore. F'intervista minn *The Economist*, Harrison jispjega li l-lingwi mhumiex imqassma bl-istess mod madwar id-dinja u jiffaċċjaw sfidi ta' livelli differenti.



Il-mudell tal-*hotspots*, jispjega Harrison, jgħin biex wiehed jivviżwalizza dan il-fenomeni u jipprioritizza r-rizorsi biex jittrattah. *Language hotspot* ikun reġjun li fih livell għoli ħafna ta' diversità lingwistika, livelli għoljin ta' periklu lingwistiku u livelli relattivament baxxi ta' dokumentazzjoni xjentifika (reġstrazzjonijiet, dizżjunarji, grammatika, eċċ). Hu identifika aktar minn għoxrin *hotspot* u flimkien ma' tim xjentifiku qed iżurhom wiehed wiehed biex jeżamina l-polz ta' dawn il-lingwi li qed jinqerdu.

Mill-grafika ta' hawnhekk wiehed jista' japprezza aħjar il-kunċett tal-*hotspots* u jara fejn huma daww il-inħawi fejn hemm diversità kulturali li tinsab fil-periklu.

Harrison jara t-telf tal-lingwi bl-istess mod kieku kellna nitilfu ġawhriet arkitettoniċi bhall-kattidral ta' Notre Dame u l-Piramidi ta' Giza. Meta nitilfu l-lingwi, titnaqqar il-bażi tal-għarfien tal-bniedem. Fil-pubblikazzjoni *When Languages Die* (2007) jikteb: "Meta nitilfu lingwa, nitilfu sekli ta' ħsibijiet tal-bniedem dwar iż-żmien, l-istaġuni, il-hlejjaq tal-baħar, iċ-ċriev, il-fjuri edibbli, il-matematika, il-pjanuri, il-mitoloġiji, il-mużika, dak li mhux magħruf u dak kollu li hu ta'

kuljum. Huma biss ftit il-kulturi li jtellgħu monumenti kbar li bihom jistgħu jiftakru fil-kisbiet tagħhom. Imma l-kulturi kollha jikkodifikaw il-ġenju tagħhom fil-lingwi, l-istejjer u l-lessiku tagħhom. Kull lingwa hi espressjoni waħdanija tal-kreattività umana."

Bosta minn dawn il-lingwi fil-periklu jinsabu fi nħawi fejn il-faqar hu rampanti. L-iżvilupp materjali jagħmilhom soċjetajiet aktar sinjuri imma jista' joqtol il-lingwa tagħhom. Harrison jgħid li hadd ma jista' jsir aktar sinjur jekk jabbanduna lingwa biex jitgħallem ohra, pjuttost jiftaqar jekk jagħmel hekk: "Nies ta' kull età, imma speċjalment it-tfal, jistgħu faċilment ikunu bilingwi. Riċerka ġdida turi li l-bilingwiżmu jsaħħaħ il-moħħ, billi jibni dak li l-psikologi jsejhu r-*'rizerwa konjittiva'*." Hu jinsisti li għandna nitgħallmu x'inhu l-valur tad-diversità intellettuali li jitrawwem mill-varjetà lingwistika, "Hadd ma jaf mnejn se toħroġ l-idea brillanti li jmiss; l-ebda kultura m'għandha l-monopolju tal-ġenju uman."

Sorsi: The Economist, National Geographic.com, examiner.com

*Alan Delia huwa traduttur mal-Kummissjoni Ewropea*

## Ninu Cremona – traduttur u terminologu

Ivan Said

**N**inu Cremona jibqa' magħruf l-aktar għas-sehem tiegħu fit-tfassil tal-ortografija tal-Malti skont regoli grammatikali xjentifiċi moderni. "Dan il-lingwist tajjeb pijunier tal-Malti" (Aquilina, 1973: 10) kien prinċipalment il-moħħ wara *t-Tagħrif fuq il-Kitba Maltija*, maħruġ mill-Għaqda tal-Kittieba tal-Malti (illum l-Akkademja tal-Malti) fl-1924.<sup>1</sup> Dan hu l-manwal li skontu niktbu l-Malti tal-lum, rikonoxxut uffiċjalment fl-1934 (Farrugia, 2004: 127), u aġġornat erba' darbiet minn dak iż-żmien 'l hawn. Fuq l-istess *Tagħrif fuq il-Kitba Maltija*, fl-1934 Cremona ħareġ l-ewwel volum tat-*Tagħlim fuq il-kitba Maltija*, u fl-1938 ħareġ it-tieni volum tiegħu (Brincat, 2006: 173).

Hu magħruf ukoll għal xogħol iehor konness mal-Malti. Tana ħafna xogħlijiet ta' riċerka seminali, fosthom *X'inhum l-Malti safi* fl-1925, għadd ta' bijografiji inkluża dik ta' missier l-ilsien Malti, *Mikiel Anton Vassalli u Żmenijietu* fl-1937 (maqluba għall-Ingliż minn May Butcher fl-1940), ħafna riċerka dwar il-folklor u l-Malti, poezija u proża u saħansitra l-ewwel drammi letterarju Malti, *Il-Fidwa tal-Bdiewa* fl-1936 (maqlub għall-Ingliż fl-1960) (Schiavone, 2009: 65).

## Traduttur

Il-ħidma kbira tiegħu kienet tinkludi wkoll xogħol ta' traduzzjoni. Cremona (1965: Volum I, v) stess jgħid li għal 13-il sena hu kien t-traduttur tal-Gvern, post maħluq mill-Gvern ta'



Ninu Cremona fl-1929

Sir Gerald Strickland (il-Prim Ministru ta' Malta bejn Awwissu 1927 u Ġunju 1930) (Schiavone, 2009: 1506), bħala parti mill-kampanja tiegħu favur l-introduzzjoni tal-Ingliż u l-Malti fl-amministrazzjoni tal-pajjiż u t-tneħħija tal-influenza Taljana f'Malta.

Skont it-12-il Taqsima tal-*Blue Book*<sup>2</sup> tal-1927 (p. 2), Cremona nħatar traduttur u editur tal-pubblikazzjonijiet Maltin b'salarju annwali ta' £190 u benefiċċju personali ta' £10 fl-14 ta' Novembru 1927 fl-Istamperija tal-Gvern, anke jekk kien ilu impjegat mal-Gvern Kolonjali sa mill-1 ta' Settembru 1900, l-ewwel bħala skrivan, imbagħad bħala spettur tas-sanità.

<sup>1</sup> Fl-14 ta' Novembru 1920, l-Għaqda għazlet kummissjoni biex tipprezenta alfabet u sett ta' regoli tal-kitba. Fit-18 ta' Dicembru 1921 dil-kummissjoni pprezentat l-alfabet fonetiku lill-imsejbin kollha tal-Għaqda li approvawh wara li biddlu żewġ ittri u qabdet lil Cremona, wieħed minn ħdanha stess, li, meġġun minn membru iehor tal-istess kummissjoni, Ganni Vassallo, fassal il-grammatika fuq l-alfabet fonetiku li tlestiet u giet approvata mill-imsejbin fit-30 ta' Ottubru 1924 (L-Akkademja tal-Malti, 2004, xi, xviii-xix).

<sup>2</sup> Dan kien ir-rendikont annwali, prinċipalment f'ċifri, tal-qagħda tal-amministrazzjoni tal-Gvern Kolonjali ta' Malta. Kien jinkludi, fost titli oħrajn, lista tal-impjegati kollha tal-Gvern, inklużi l-pagi tagħhom. Sibtu fil-Biblijoteka Nazzjonali.

Konnessa max-xogħol tat-traduzzjoni Cremona kellu kariga oħra. “Fl-1928,” jirrakkonta l-bijografu tiegħu Alfred M. Previ, “kienet inġatret Kummissjoni għat-traduzzjonijiet tal-użu tal-Malti fil-qrati, u għal darba oħra nsibu lil Cremona jimla b’għaqal kbir il-post ta’ Segretarju.” (1969: 5). Anke l-poeta Ġorg Pisani jikkorrobora l-hila ta’ Cremona f’dan ix-xogħol: “Il-Gvern għaraf il-hila tiegħu billi fis-sena 1928 għażlu Segretarju ta’ kummissjoni għat-traduzzjoni tal-Liġi tal-Pulizija u Liġijiet Kriminali.” (1972: 50).

Dan ix-xogħol Cremona kien jagħmlu b’dedikazzjoni kbira tant li l-Imħallef W. D. Harding jiftakar lil Cremona fix-xogħol tat-traduzzjoni hekk: “Jien għandi hafna tifikriet helwin u nostalgici ta’ Ninu Cremona. Sirt nafu permezz tas-Sur Awgusto German, illum mejjet. F’dak iż-żmien (1936-37) kont imħabbat bix-xogħol tar-Revizjoni tal-Ligijiet u s-Sur German b’dak tat-traduzzjoni għall-Malti. Kultant, u l-aktar fl-irqaq tal-ligijiet tekniċi, is-Sur German iltaqa’ ma’ kliem li l-qlib tiegħu mit-Taljan kien xi ftit diffiċli. Billi ż-żewġ traduzzjonijiet bl-Ingliż u bil-Malti kienu sottomessi għar-revizjoni u l-approvazzjoni tiegħi, niftakar li fil-każ ta’ xi kliem li jħabbtuk fil-Malti, is-Sur German qalli li kien iddiskutiehom mas-Sur [Ninu] Cremona. Jien għalhekk rajt li kelli niringrazzja lis-Sur Cremona għall-għajnuna tiegħu u mill-ewwel intbaħt mill-mod kif hall dawn il-problemi kien kollu bis-saħħa tal-isfond edukattiv u ta’ studju li kellu. Laqatni wkoll mal-ewwel, għax xejn ma jippretendiha u kien edukat hafna u għalhekk bdejt napprezzah iżjed,” (Harding, 1973: 18).

Cremona stess jgħidilna x’kienu l-ewwel xogħlijiet li qaleb għall-Malti: “L-ewwel esperjenza tiegħi fit-tweqqif ta’ dmirijiet kienet it-traduzzjoni ta’ rapport dwar il-koltivazzjoni Maltija tad-dwieli u l-produzzjoni tal-inbid minn dwieli lokali; il-gabra tal-ghodod tal-mastrudaxxi bl-Ingliż u l-Malti għall-Iskola tat-Taħriġ li l-emigranti prospettivi kienu

jattendu dak iż-żmien, rapport dwar is-sajd u sentenza tal-Qorti f’każ kriminali (1965: Volum I, v).”<sup>3</sup>

Iżda illum, li ahna nafu lill-Malti bħala l-ilsien nazzjonali skont il-Kostituzzjoni u bħala wiehed mill-24 lingwa uffiċjali tal-Unjoni Ewropea, irridu nżommu quddiem għajnejna li kienet telgħa iebesha għal dawk li ħadmu biex jaraw il-Malti stabbilit uffiċjalment f’dak li Aquilina jsejjahlu “iż-żmien tat-twegħir kontra l-Malti” (1973: 10). Għaldaqstant irridu niftakru li l-ortografija standard approvata mill-Għaqda tal-Kittieba tal-Malti fl-1924 kienet giet rikonstruzzjoni uffiċjalment biss fl-1 ta’ Jannar 1934 (Bezzina, 2006: 72-75), id-data li rat it-tmien hesrem tal-kwistjoni tal-lingwa.

F’dak il-perjodu ta’ qabel ir-rikonstruzzjoni uffiċjali, l-ortografija, u allura l-alfabett tal-Għaqda, kienu jintużaw biss f’*Il-Malti* (l-organu tal-Għaqda, li tagħha Cremona kien fundatur u għal hafna żmien viċi-president) f’xi edizzjonijiet ta’ *Il-Kotra*, il-gazzetta tal-Partit Laburista u f’*Lehen il-Malti* tal-Għaqda tal-Malti (Università) (Aquilina, 1981: 76), għaqda mwaqqfa fis-26 ta’ Jannar 1931 miż-żewġ kittieba Ġużè Bonnici u Rużar Briffa, dak iż-żmien studenti tal-mediċina (Borg, 1998).

U hawn naraw lil Cremona jiltaqa’ ma’ saram qawwi fix-xogħol tiegħu ta’ traduttur uffiċjali tal-Gvern. Skont Aquilina, fl-1932, il-Ministru tal-Edukazzjoni ta’ dak iż-żmien, Dottor Nerik Mizzi<sup>4</sup> ordna l-użu tal-*u* minflok il-*w*, tal-*q* minflok il-*k* u ta’ *sc* minflok ix-*x* fil-kliem li ġej mit-Taljan; it-tneħħija tat-tikka fuq iċ-*ċ*, il-*ġ* u ż-*ż*, u minflokhom dahhal l-apostrof meta segwiti minn konsonanti; u ordna l-użu tal-

<sup>3</sup> Silta miġjuba mill-Ingliż.

<sup>4</sup> Bejn Ġunju 1932 u Novembru 1933 kien hemm Gvern Nazzjonalista, immexxi minn Sir Ugo Mifsud wara li l-Gvern ta’ Strickland waqa’ fl-1930 u l-Kostituzzjoni giet sospiza għal sentejn (Sacco, 1986: 91-109). Nerik Mizzi kien il-Ministru tal-Industrija u l-Kummerċ bejn Ġunju 1932 u Awwissu 1933 iżda kien il-Ministru tal-Edukazzjoni wkoll *ad interim* bejn Lulju 1932 u Novembru 1933 (Schiavone, 2009: 1202).



Ninu Cremona (bilqiegħda, l-ewwel wiehed mil-lemin) mal-ewwel Kumitat tal-Għaqda tal-Kittieba tal-Malti

apostrofu wara l-artiklu minflok is-sing (1981: 78). B'hekk Cremona sab ruhu f'sitwazzjoni antipatika iżda xejn ma ddejjaq jiddefendi l-alfabett tal-Għaqda u jiġġustifika b'mod xjentifiku l-użu tal-*j* u l-*w* billi qabad u kiteb rapport lil ta' fuqu.

Dan l-incident qajjmli ċerta kurżità speċjalment meta rajt li l-kronologija konnessa ma' din il-ġrajja ma kinitx ċara, la f'Aquilina (1981: 76-78) u lanqas f'Farrugia (2004: 127-128), li bbażat ir-riċerka tagħha fuq Aquilina. Għaldaqstant fittixt u fid-Dipartiment tal-Arkivji, il-Kotba Rari u l-Kollezzjonijiet Speċjali tal-Librerija tal-Università ta' Malta skoprejt fajl tal-Gvern bis-sugġett "Orthography in the Government Gazette; Submits remarks re change in" bid-data tat-23 ta' Lulju 1932. Fih sibt minuti u korrispondenza minn u lil Ninu Cremona u oħrajn dwar din il-kwistjoni, inkluż dan ir-rapport li Aquilina ppubblika *in toto* fl-1981.

Jidher li Cremona hareġ bis-*sick leave* biex jagħmel operazzjoni fil-qanpiena ta' halqu

(MSS 252: Dokument 2) għall-ħabta ta' nofs Ġunju – ix-xahar li matulu tela' Gvern Nazzjonalista li kien jiffavorixxi l-użu tat-Taljan (Bezzina, 1996: 61) b'kuntrast totali mal-Gvern ta' qablu ta' Strickland li saħansitra holoq il-post li kien qed jokkupa Cremona biex jagħti spinta lill-Malti (u lill-Inglist a skapitu tat-Taljan). Fl-assenza ta' Cremona, il-Kap tal-Ministeru<sup>5</sup> ta ordnijiet verbali (MSS 252: Dokumenti 7 u 8) lis-Supretendent (jiġifieri, il-maniger) tal-Istamperija tal-Gvern, is-Sur L. Borg Cardona biex, mit-23 ta' Ġunju 1932, skont il-minuta 2 tal-fajl, ma tibqax tintuza il-*j* bħal fil-kelma "pulizija", tintuza l-*i* minflok il-*j* bħal fil-kliem "Cummissarju", "Ufficju", u tintuza l-*s* minflok iż-*z* bħal fil-kelma "Avviz". Cremona kien għadu jirkupra saħtu d-dar meta nduna b'dawn it-tibdiliet fl-ortografija tal-pubblikazzjonijiet tal-Gvern u għaldaqstant fl-14 ta' Lulju 1932 kiteb lil Borg Cardona

<sup>5</sup> Pirotta (1996) jispjega fit-12-il kapitlu tal-ktieb tiegħu li, skont il-Kostituzzjoni tal-1921, il-"Kap tal-Ministeru" kien terminu ieħor għall-Prim Ministru ta' dak iż-żmien peress li l-Inglisti ma ridux li l-kap tal-gvern jissejjah prim ministru.



biex juri d-dizapprovazzjoni tiegħu għal dak li kien qed jigi (MSS 252: Dokument 2). B'risposta dak in-nhar stess Borg Cardona (MSS 252: Dokument 3) talbu li hekk kif jidhol lura għax-xogħol jagħmillu rapport dwar dan.

U hekk għamel. Fit-23 ta' Lulju 1932, mid-dehra hekk kif daħal mis-*sick leave*, Cremona kiteb ir-rapport imwiegħed (MSS 252: Dokument 8), f'forma ta' ittra indirizzata lil Borg Cardona li kellu jgħaddiha lill-Kap tal-Ministeru għall-kunsiderazzjoni tal-Gvern. Bla tlaqliq Cremona jesprimi d-dizapprovazzjoni u d-dispjaċir tiegħu għall-mod kif fuq materja teknika bħal din ma ġiex ikkonsultat. Cremona insista li l-ordnijiet li ngħataw imorru kontra kull norma grammatikali u kontra kull prassi li sa dak iż-żmien kienet ġiet adottata fl-Istamperija tal-Gvern sa mis-snin għoxrin.

Jistqarr ukoll li l-Ministri tal-Agricoltura u tat-Teżor tal-ġurnata kienu jaqblu mal-fehmiet tiegħu. Din l-ittra gġib id-data tat-23 ta' Ġunju 1932, l-istess data tal-fajl, iżda fit-28 ta' Lulju 1932, din l-istess ittra reġa' kitibha u elaboraha biex jispjega aktar fil-fond ir-raġunijiet xjentifiċi għaliex m'għandhomx jitnehhew il-*j* u l-*w*. Din hija l-ittra li naraw ippublikata f' Aquilina (1981: 76).

Eżatt wara l-mewt ta' Cremona, Aquilina, li kien haġib kbir tiegħu, elabora aktar dwar dan l-inċident mingħajr ma ta dati: "Bhalissa qed ingibu quddiem għajnejja jitbaqbaq u jitbeġhren qisu skorfnu (Min qal l-inkwiet joqtol in-nies?) għaliex il-Prinċipal tiegħu kien ordnalu f'isem il-Ministru tal-Edukazzjoni, dak iż-żmien Dr Enrico Mizzi, biex bħala traduttur fil-gazzetta tal-gvern ma jibqax juża l-ortografija tal-*Għaqda* [tal-Kittieba tal-Malti] u juża minflokha ortografija Taljana kif għoġbu johlloqha l-Ministru tal-Edukazzjoni li kien wahhalha f'moħħu li l-ortografija tal-*Għaqda* kienet taqtagħna mill-Ewropa u li l-użu tal-ittri *j* u *w* kienu maħsuba biex jagħtu sura Ingliża lill-kitba Maltija (il-kwistjoni tal-lingwa kienet

il-babaw ta' dak iż-żmien). Bħala impjegat tal-Gvern, is-Sur Nin ma setax jagħmel haġa oħra hlief joqgħod għal din l-ordni; imma tghidx kemm gerger, hambaq u tmaħhan u sa kiteb memorandum lill-Ministru tal-Edukazzjoni biex jurih li dawn iż-żewġ ittri johlorgu wahedhom mill-istess struttura ortografika tal-Malti. Imma l-politikanti m'humieq lingwisti u jifhmu biss dak li jaqblilhom jifhmu. Is-Sur Nin kellu jitqanna bl-ortografija mwikkija mill-Ministru tal-Edukazzjoni sa ma ġew żmenijiet oħra." (1973: 2).

### L-integrità xjentifika ta' Cremona

Bis-saħħa tal-fajl tal-Gvern bil-korrispondenza u l-minuti dwar il-kwistjoni, issa nafu li "il-Prinċipal tiegħu [ta' Cremona, li] kien ordnalu f'isem il-Ministru tal-Edukazzjoni" kien is-Supretendent tal-Istamperija tal-Gvern, li kien irċieva struzzjonijiet verbali mill-Kap tal-Ministeru u li l-memorandum Cremona kitbu lil dan is-supretendent biex jgħaddih lill-Kap tal-Ministeru. Minn dan is-sors nafu wkoll li t-tibdiliet fl-ortografija riedhom Nerik Mizzi.

Il-memorandum hu importanti hafna għax wera li Cremona, fl-ewwel snin tiegħu bħala traduttur, kellu jbati u jmur kontra l-kurrent għal dak li kien jemmen fih b'rabta mal-Malti u li l-argumenti tiegħu dwar l-ortografija tal-Malti kienu biss xjentifiċi u qatt ma kienu politiċi.

F'kumment dwar l-istess inċident, f'artiklu ieħor, Aquilina (1973: 11) jgħid li Cremona kien "studjuż moħħu ċar, ma halliex il-politika tavvelih billi ma hallatx l-istudju magħha jew qagħad għall-ordnijiet ta' min kien fuqu u halla għall-istorja ta' żminijietna dokument li fih ta raġunijiet xjentifiċi li wrew biċ-ċar li l-ortografija li riedu jimponulu la kienet xjentifika u lanqas loġika."

L-attakki fuq il-Malti, u b'mod partikolari fuq l-ortografija tal-*Għaqda* komplew hekk kif jixhdu il-minuti fil-fajl li juru biċ-ċar li kien

Nerik Mizzi li kien qed jindirizza l-insistenzi tiegħu, dwar dawn il-bidliet, lill-Kap tal-Ministeru biex iġieghel lil Cremona jobdi l-ordnijiet, peress li l-Istamperija tal-Gvern kienet fid-dekasteru tal-Kap tal-Ministeru. Barra minn hekk, wara din l-ordni verbali dwar l-ortografija użata fuq l-Istamperija tal-Gvern, kienu hargu ordnijiet oħra mill-Ministru tal-Edukazzjoni, li kienu jxejnu l-użu tal-ortografija tal-Għaqda, bhal pe-reżempju, il-minuta ministerjali tas-6 ta' Settembru 1932 u l-ittra lill-ġenituri tal-istudenti li ntbagħtet mill-Ministru tal-Edukazzjoni fl-1 ta' Ottubru 1932 (Bezzina, 2006: 61-63).<sup>6</sup>

Izda ftit għadda żmien biex l-istorja tat raġun lil Cremona kif tixhed in-nota li Borg Cardona bagħat lil Cremona fit-13 ta' Diċembru 1933 (MSS 252: Dokumenti 13) fejn qallu li "b' mod definit ġie deċiż li fil-pubblikazzjonijiet kollha bil-Malti tal-Gvern għandha tintuża l-



ortografija tal-Għaqda [tal-Kittieba tal-Malti, u li] din l-ordni tidhol fis-seħħ fl-1 ta' Jannar 1934."<sup>7</sup> Dan ġara wara li f'Novembru 1933 tnehha l-Gvern Malti (Bezzina, 2006: 74) u "l-Gvern Kolonjali, inkwetat bil-minaċċi tal-faxxiżmu [...] iddeċieda li ma jhallix il-kwistjoni [tal-lingwa] iżjed f'idejn il-Maltin u hassar it-Taljan mill-użi ufficjalni kollha [u] ġiet rikonossuta l-ortografija tal-Għaqda tal-Kittieba tal-Malti." (Brincat, 2006: 173).

### Terminologu

Mid-dehra, kull meta kien jidhol għal biċċa xogħol, Cremona kien jidhol għaliha b'ruhu u b'ġismu. U hekk ġara meta sar editur tal-Gvern u, flimkien mat-traduzzjoni, għamel xogħol bir-reqqa ta' terminoloġija. Cremona stess jgħid li htiegħu jfittex u jitghallem termini tekniċi ġodda biex seta' jagħmel xogħlu sew ta' traduttur tal-Gvern:

Hekk kif inħtart Editur u Traduttur tal-Pubblikazzjonijiet tal-Gvern Malti, intbaht mill-ewwel li barra li kelli nkun naf kliem ordinarju u idjomi, kelli bżonn ukoll tali għarfien adegwat ta' terminoloġija teknika dwar temi industrijali u agrikoli biex setgħu jintużaw fir-rapporti, il-memoranda, l-avviżi dipartimentali, barra t-termini legali li eventwalment kellhom jintużaw fis-sentenzi jew l-atti tal-Qorti wara l-introduzzjoni tal-Malti fil-Qrati tal-Ġustizzja u fl-Atti tan-Nutara (1965: Volum I, v).<sup>8</sup>

<sup>6</sup> Cremona ma kienx l-uniku li kien qed jiġġieled dawn l-ordnijiet il-ġodda. Fuq front ieħor tal-battalja, fl-Università, il-Professor Pietru Pawl Saydon, magħruf għar-ras iebes li kellu fi kwistjonijiet bhal dawn, u l-Għaqda tal-Malti (Università), li tagħha Saydon kien il-President, kitbu ittri ta' protesta u ġustifikazzjonijiet xjentifiċi għall-ortografija tal-Għaqda kontra dawn l-ordnijiet u kienu ġew akkuzati li qajmu polemika politika. Ta' dan l-Għaqda tal-Malti (Università) ħallset prezz għoli għax tkeċċiet minn fuq il-kampus tal-Università fl-10 ta' Novembru 1932 izda ddaħħlet lura "rebbieħa" fil-21 ta' Novembru 1933 ftit qabel ma l-ortografija tal-Għaqda tal-Kittieba tal-Malti ġiet rikonossuta ufficjalment fl-1 ta' Jannar 1934, fost miżuri vasti oħra favur il-Malti (Bezzina, 2006: 72-75).

<sup>7</sup> Silta miġjuba mill-Ingliż.

<sup>8</sup> Silta miġjuba mill-Ingliż.

Dawn it-termini tekniċi li Cremona stess jgħid li ġabar sakemm dam traduttur tal-Gvern, f'nofs is-snin sittin organizzahom f'żewġ volumi ta' terminoloġija, "Maltese Technical Terminology", li qatt ma ppubblika iżda kopji tagħhom li ttajpja hu stess iddepożitahom fil-Librerija tal-Università. Din il-biċċa xogħol assidwa ta' Cremona hi magħmula minn termini tekniċi bil-Malti bl-ekwivalenti tagħhom bl-Ingliż u t-Taljan.

Il-kopji li sibt jien fit-taqsimi tal-Melitensia tal-Librerija tal-Università huma t-tnejn fotokopji u ddedikati lil habibu Ġużè Aquilina li pprezentahomlu fir-residenza tiegħu f'Villa Rihana, Hal Balzan, l-ewwel wiehed fl-1965 u t-tieni fl-1967.

Ir-reqqa ta' Cremona tidher, pereżempju, fl-agrikoltura, fejn mhux biss tana lista ta' għodod użati f'dan il-qasam iżda, pereżempju, fil-każ tal-mohriet tana lista ta' termini bil-Malti, u fejn seta' bl-ekwivalenti tagħhom bl-Ingliż u t-Taljan, tal-biċċiet kollha li jiffurmaw il-mohriet flimkien ma' disinji biex jgħinu lill-parreġ ta' din il-lista ta' termini.

Biex kiseb din ir-reqqa, Cremona hteġġu jagħmel riċerka vasta, kif jispjegalna hu stess: "Sa fejn kien possibbli, biex inkisbet ġabra sħiħa aġġornata ta' kliem tekniku Malti bl-ekwivalenti korrispondenti bl-Ingliż u t-Taljan tiegħu, u f'xi minn daqqiet partikolari, l-ismijiet xjentifiċi tiegħu, saret referenza għal diversi pubblikazzjonijiet qodma u ġodda dwar l-Istorja Naturali lokali li jittrattaw l-Fawna Agrikola u l-Ittjoloġija," (1965: Volum I, v).<sup>9</sup>

L-ewwel volum, "Agricultural, nautical and fishing terms including a supplementary list of insects and plant pests", iġib id-data tal-10 ta' Novembru 1964 u għandu tliet taqsimiet, l-ewwel waħda hija dwar il-biedja, it-tieni dwar is-sajd u t-tielet dwar in-navigazzjoni tal-

baħar.<sup>10</sup> Hemm ukoll żewġ żidiet, waħda għall-ewwel taqsima u l-oħra għat-tielet taqsima. It-terminoloġija dwar il-biedja hija verament vasta, speċjalment meta tqis li għandha zieda.

It-tieni volum, "Entomological, ornithological and ichthyological Maltese terms with their English and Italian equivalents" hu tal-1966 u wkoll fih tliet taqsimiet. L-ewwel taqsima dwar "Insects and other terrestrial animal species" jiftahha bil-klassifikazzjoni xjentifika tal-ispeċijiet tal-annimali. It-tieni taqsima tagħti l-ismijiet ornitoloġiċi tal-għasafar u t-tielet taqsima l-ismijiet ittjoloġiċi tal-hut. Anke dan il-volum għandu appendiċi li fih indiċi tal-ismijiet bil-Malti tal-annimali kollha msemminjin fl-ewwel taqsima. Aquilina (1987: Volum I, xxvi) elenka dawn iż-żewġ volumi fil-biblijografija tal-ewwel volum tad-dizzjunarju tiegħu Malti-Ingliż-Malti, bħala tnejn mid-"Dammi ta' kliem Maltin" li uża. F'din il-lista ż-żewġ volumi jgħibu s-sena 1964.

### Hajjet Cremona

Cremona tweled fis-27 ta' Mejju 1880 fir-Rabat, Ghawdex, iżda trabba għal ftit f'Tuneż, studja għal ftit żmien f'Liverpool biex laħaq spettur tas-sanità, u għal kważi l-hajja adulta kollha tiegħu għex f'Hal Tarxien (Schiavone, 2009: 65). Kienet twila u sfiqa l-hajja ta' dan l-għażeb li bħallikieku tgħarras u żżewweġ lill-istudju, ir-riċerka u l-kitba (fil-forom kollha tagħha) tal-Malti u ta' dak kollu li sawwar innazzjon Malti. Meta l-Imhalled Harding (1973: 18) kien jgħidlu "Int dejjem tistudja, Sur Nin," hu kien iwieġbu "X'tagħmel? Kieku ma ngħixx."

<sup>9</sup> Silta miġjuba mill-Ingliż.

<sup>10</sup> Fl-istess sena Cremona ppubblika artiklu bit-Taljan, "La marina maltese dal medio evo all'epoca moderna – storia e terminologia" li inkluda fih it-termini kollha dwar in-navigazzjoni tal-baħar, mill-Malti għat-Taljan, li naraw fil-volum tal-10 ta' Novembru 1964 u termini oħrajn tal-baħar, flimkien ma' spjegazzjoni lingwistika dettaljata u sfond storiku.

Izda mhux l-iskop ta' din ir-riċerka li tterraq il-ħajja u x-xogħlijiet ta' Cremona peress li dan għamluh tant tajjeb hafna qabli. Biżżejjed insemmi ż-żewġ teżijiet bijografiċi ta' Vella Haber u Previ dwaru. Biex ma nsemmux innota bijografika fid-*Dictionary of Maltese Biographies* li tinkludi lista kważi eżawrjenti tal-kitbiet kollha ta' Cremona u lista oħra ta' kitbiet dwaru. Fl-1947 inġhata l-Premju Ġużè Muscat Azzopardi, fl-1960 inġhata d-Dottorat fil-Letteratura (*Honoris Causa*) mill-Università ta' Malta u fl-1969 inġhata l-midalja tal-fidda mill-Konfederazzjoni tal-Kunsilli Ċiviċi (Schiavone, 2009: 65).

Din ir-riċerka wasslitni għall-konkluzjoni li Cremona kien ġenju ħabrieċi u altruwista, iben dehen tan-nazzjon Malti li, skont Aquilina (1973: 2), fost il-kwalitajiet tajba li kellu, kienet "l-umiltà intellettuali", kwalità rari f'dawn iż-żmenijiet kompetittivi tal-lum.

*Ħajr lil Mark Amaira, lill-Professur Godfrey Pirotta. Ħajr ukoll lil Mary Samut-Tagliaferro tal-Librerija tal-Università ta' Malta.*

### Bibliografija

- Aquilina, Ġ., 1973 "Fid-Disgħin Sena ta' Dr Cremona." *Lehen il-Malti*, Nru 18: 8-12. Malta.
- Aquilina, Ġ., 1973 "Tifkura ta' Habib lil Habib." *Lehen il-Malti*, Nru 18: 1-5. Malta.
- Aquilina, Joseph, 1981 "Systems of Maltese Orthography." *Papers in Maltese Linguistics* 76-101. Malta: L-Università ta' Malta.
- Aquilina, Joseph, 1987 *Maltese-English Dictionary – Volume One A-L*. Malta: Midsea Books.
- Bezzina, Carmel, 2006 *Saydon: Biblista u Studjuż tal-Malti*. Malta: Pubblikazzjonijiet Preca.
- Borg, Joseph P., 1998 *Il-Ġrajja tal-Għaqda tal-Malti (Università) fil-Qosor (1931-1997)*. Malta: L-Għaqda tal-Malti (Università).
- Brincat, Joseph M., 2006 *Il-Malti Elf Sena ta' Storja*. Kullana Kulturali 10. Malta: Pubblikazzjonijiet Indipendenza.
- Cremona, A., 1964 "La marina maltese dal medio evo all'epoca moderna – storia e terminologia." *Journal of Maltese Studies*, Nru 2: 177-197. Malta: Chair of Maltese, Faculty of Arts, Royal University of Malta.
- Cremona, Anthony, 1965 *Maltese Technical Terminology: Agricultural, nautical and fishing terms including a supplementary list of insects and plant pests*. L-ewwel volum. Malta.

Cremona, Anthony, 1966 *Maltese Technical Terminology: Entomological, ornithological and ichthyological Maltese terms with their English and Italian equivalents*. It-tieni volum. Malta.

Farrugia, Marisa, 2004 *L-Istorja tal-Alfabett Malti*. Kullana Kulturali 10. Malta: Pubblikazzjonijiet Indipendenza.

Harding, William D., 1972 "L-Onor. Imħallef Wm. D. Harding dwar Dr Ninu Cremona." *Il-Malti*, Marzu-Ġunju 1972:18. Malta: L-Akkademja tal-Malti.

Korrispondenza u Minuti minn u lil Ninu Cremona dwar "Orthography in the Government Gazette; Submits remarks re change in", Govt. Printing Office Index No. PRESS 54/1932, Place: Valletta, Date 23<sup>rd</sup> July 1932. Id-Dipartiment tal-Arkivji, il-Kotba Rari u l-Kollezzjonijiet Speċjali tal-Librerija tal-Università ta' Malta: MSS 252.

L-Akkademja tal-Malti, 2004 *Tagħrif fuq il-Kitba Maltija II*. Malta: Klabb Kotba Maltin.

Pirotta, Godfrey A., 1996 *The Maltese Public Service 1800-1940: The Administrative Politics of a Micro-state*. Malta: Mireva Publications.

Pisani, Ġorġ, 1972 "Tahdita ta' Ġorġ Pisani f'Għeluq id-90 Sena ta' A. Cremona." *Il-Malti*, Marzu-Ġunju 1972:49. Malta.

Previ, Alfred M., 1969 *Il-Ħajja Letterarja ta' Ninu Cremona*. Tezi għall-BA (Unuri). Malta: L-Università ta' Malta.

Sacco, Remig, 1986 *L-Elezzjonijiet Ġenerali 1849-1986 – Il-Ġrajja Politika u Kostituzzjonali ta' Malta*. Malta: Klabb Kotba Maltin.

Schiavone, Michael J., 2009 *Dictionary of Maltese Biographies*. Malta: Pubblikazzjonijiet Indipendenza.

Vella Haber, Frances, 1968 *Ninu Cremona: Bijografija*. Tezi għall-BA (Unuri). Malta: L-Università ta' Malta.

*Is-Sur Said huwa traduttur mal-Kummissjoni Ewropea*

<http://ec.europa.eu/dgs/translation/publications/magazines>



**Din il-pubblikazzjoni hija disponibbli wkoll f'dan l-indirizz**

Jekk tixtieq tikkontribwixxi f'dan il-bullettin, iktbilna hawn: [l-accnt@ec.europa.eu](mailto:l-accnt@ec.europa.eu)

**Koedituri:** Mark Vella, Louise Vella, Antoine Cassar

**Distribuzzjoni:** Maryann Agius

**Impaġnar:** Alan Delia

**Qari tal-Provi:** Jeantide Naudi, Angela Debono, Mark Vella

**Editur tal-Istil:** Mark Amaira

### Ċahda

*Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex publikazzjoni uffiċjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.*